

کتاب و سنت اور اشرفِ امت کی تعلیمات کا علمبردار

ماہنامہ

اشرف المجلد

VOLUME:19 ISSUE:1 JANUARY 2026

مدینہ

مولانا محمد عبدالقوی

اشرف العلوم
لکت الاشرفیہ

<https://ashrafulucomhyd.com/ashraf-ul-jaraid>

اشرف الجرائد میں شامل تمام مضامین کی تمام جزئیات سے مدیر کا اتفاق ضروری نہیں

آئینہ مضامین

۵	مولا نا شیخ عبدالقادر فرید قاسمی	رشتہ داروں کے حقوق کے معاملے میں اللہ سے ڈریں	درس قرآن
۷	مولانا مفتی محمد احمد علی قاسمی	آسانی پیدا کرو، تنگی نہیں	درس حدیث
۹	مدیر	نسل نو کے دین و ایمان کی حفاظت کیسے ہو؟	پیش گفتار
۲۳	مولانا سید خواجہ نصیر الدین قاسمی	حضور ﷺ کی طیبہ آمد اور انصار کا والہانہ استقبال	گوشہ سیرت
۲۴	مولانا مفتی محمد رفیع حنیف قاسمی	اسلام کی با کمال خواتین	گوشہ خواتین
۲۶	حضرت مولانا زاہد الراشدی صاحب	حضرت عمر بن عبدالعزیزؒ کا تین نکاتی احتسابی فارمولا	اصلاحی مضامین
۲۹	مولانا مفتی محمد منور قاسمی	احتساب اعمال کی ضرورت	"
۳۱	مولانا مفتی محمد سلمان قاسمی محبوب نگری	نیا سال پرانا پیغام	"
۳۶	مولانا مفتی محمد سلمان قاسمی کریم نگری	مغربی تہذیب کے اثرات اور ہمارا معاشرہ	"
۳۹	مولانا مفتی محمد قاسم اوجھاری	مسلمان ”وندے ماترم“ کیوں نہیں پڑھتے؟	"
۴۳	پیشکش: مولانا مفتی محمد احمد علی قاسمی	اشرف المجالس: حضرت مولانا محمد عبدالقوی صاحب مدظلہ	افادات اکابر
۴۶	ترتیب: مولانا مفتی محمد احمد علی قاسمی	ارشاد السالکین: حضرت مولانا محمد عبدالقوی صاحب مدظلہ	"
۴۹	مولانا مفتی محمد ندیم الدین قاسمی	آپ کے شرعی مسائل	فقہ و فتاویٰ

اشرف الجرائد کی توسیع و اشاعت میں حصہ لے کر اشاعت دین کا ثواب حاصل فرمائیں۔ ادارہ



درس قرآن

رشتہ داروں کے حقوق کے معاملے میں اللہ سے ڈریں

از: مولانا شیخ عبدالقادر فرید قاسمی *

أَعُوذُ بِاللّٰهِ مِنَ الشَّيْطَانِ الرَّجِيمِ بِسْمِ اللّٰهِ الرَّحْمٰنِ الرَّحِيمِ
وَالَّذِينَ يَصِلُونَ مَا أَمَرَ اللّٰهُ بِهِ أَنْ يُوصَلَ وَيَخْشَوْنَ رَبَّهُمْ وَيَخَافُونَ سُوءَ الْحِسَابِ

(الرعد: ۲۱)

ترجمہ: جن رشتوں کو اللہ نے جوڑے رکھنے کا حکم دیا ہے، یہ لوگ انہیں جوڑے رکھتے ہیں، اور اپنے پروردگار سے ڈرتے ہیں اور حساب کے بُرے انجام سے خوف کھاتے ہیں۔

تشریح: آیت مذکورہ میں عقلمندوں کے ایک وصف خاص ”صلہ رحمی“ کو ذکر کیا گیا ہے ”صلہ“ جوڑنے کو ”رحم“ رشتہ داری کو کہتے ہیں، اس کی ضد ”قطع رحم“ ہے۔۔۔ صلہ رحمی رشتوں کے تقاضوں کو پورا کرنا اور قطع رحمی رشتوں کے تقدس کو پامال کرنا ہوتا ہے، صلہ رحمی کی اہمیت کو سمجھنے کے لئے یہی کافی ہے کہ ”رحم“ مشتق ہے لفظ ”رحمن“ سے، حدیث میں ہے ان الرحم شجنه من الرحمن (الحدیث) ”رحم“ رحمن سے نکلا ہے یعنی رحمن کی رحمت کے شاخوں میں سے ایک شاخ ہے، اس کے بارے میں اللہ تعالیٰ کا ارشاد مبارک من و صلک و صلته و من قطعک قطعته (بخاری) جو تجھے جوڑے گا میں اسے جوڑوں گا اور جو تجھے توڑے گا میں اس کو توڑوں گا، ایک مقام پر اللہ تعالیٰ نے رشتہ داری کی اہمیت کو بڑی تاکیدانہ انداز میں ارشاد فرمایا: انا للہ و انا الرحمن، خلقت الرحم و شققت لها من اسمی فمن وصلها وصلته و من قطعها بئته (ابوداؤد) میں اللہ ہوں۔۔۔ میں رحمن ہوں، میں نے رشتہ، قرابت کو پیدا کیا ہے اور اپنے نام رحمن کے مادہ سے نکال کر اس کو ”رحم“ نام دیا ہے پس جو اسے جوڑے گا میں اس کو جوڑوں گا اور اس کو توڑے گا میں اس کو توڑوں گا۔ اس حدیث کا مطلب یہ ہے کہ کائنات میں تخلیق انسانیت کا نظام ہی کچھ ایسا بنا ہوا ہے کہ ہر پیدا ہونے والا رشتوں کے بندھن میں بندھا پیدا ہوتا ہے پھر ان رشتوں کے کچھ فطری تقاضے اور حقوق ہوتے ہیں جن کا عنوان اللہ نے

”رحم“ مقرر کیا ہے جو اس کے نام پاک ”رحمن“ سے گویا مشتق ہے پس جو بندہ انسان کی فطرت میں رکھے ہوئے اور اللہ کے مقرر کئے ہوئے ان حقوق اور تقاضوں کو ادا کرے گا (یعنی صلہ رحمی کرے گا) اس کے لیے اللہ تعالیٰ کا اعلان ہے وہ اس کو جوڑے گا (یعنی اس کو اپنا بنا لے گا اور فضل و کرم سے نوازے گا) اور اس کے برعکس جو قطع رحمی کا رویہ اختیار کرے گا اور قربت کے ان حقوق کو پامال کرے گا جو اللہ نے مقرر فرمائے ہیں تو اللہ تعالیٰ اس کو توڑ دے گا یعنی اپنے قرب اور اپنی رحمت و کرم سے محروم کر دے گا۔ (مستفاد از معارف الہدیث)

صلہ رحمی کے کئی طریقے ہیں جو دراصل رشتہ داری کے تقاضے ہیں، رشتہ داروں سے تعلق جوڑنا، حسن سلوک کرنا، مالی گنجائش ہو تو ان کی معاونت کرنا، ان سے ملاقات کے لئے وقت نکال کر جانا، بہتر تعلقات کو استوار رکھنے کی کوشش کرنا، ان کے حوالہ سے اپنے دل میں ہمدردی، خیر خواہی کا جذبہ رکھنا۔

قرآن مجید میں جہاں اللہ نے اپنے حق کے بعد والدین کے حق کو بیان فرمایا متعدد مقامات پر اس کے ساتھ ساتھ رشتہ داروں کے حقوق کو بڑی اہمیت کے ساتھ واضح فرمایا ہے: **فَإِتِذَا الْقُرْبَىٰ حَقُّهُ وَالْمُسْكِينِ وَابْنِ السَّبِيلِ ذَلِكَ خَيْرٌ لِلَّذِينَ يُرِيدُونَ وَجْهَ اللَّهِ وَأُولَٰئِكَ هُمُ الْمُفْلِحُونَ** (الرہم: ۳۸) جو اللہ کی رضا کے طلب گار ہیں ان کے حق میں یہی بہتر ہے کہ وہ اہل قربت کے حق کو ادا کرے اور یہی لوگ فلاح پانے والے ہیں اس سے معلوم ہوا کہ فلاح کا دار و مدار رضائے خداوندی کی نیت سے اہل قربت کے تقاضوں کو پورا کرنا ہے۔

آج معاشرہ میں بہت سی اخلاقی و روحانی ناسور پیدا ہو چکے ہیں ان میں سے ایک قطع رحمی بھی ہے، چھوٹی چھوٹی باتوں پر خونی رشتوں کا تقدس پامال کر دیا جاتا ہے، قطع کلامی کا سلسلہ برسوں سے جاری ہے، ملاقات تو دور کی بات دیکھنا، سامنا کرنا تک گوارا نہیں ہے، بعض ناخلف اولاد کی سنگدلی کا عالم یہ ہے کہ اپنے بوڑھے ماں باپ سے محض چند گندکوں اور جائیداد کے ٹکڑوں یا ان کی پیرائہ سالی کے مخصوص مزاج کے سبب دوری بنائے ہوئے ہیں اپنے ”انا“ کی خاطر اخلاقی اقدار کی ہر حد کو پار کرنے تیار ہے۔ العیاذ باللہ

آج ہم جس کرب و الم کے شکار ہیں اور جن ناگفتہ بہ حالات سے جو ر رہے ہیں، چہار سو ذلت و رسوائی ہے وہ دراصل رحمٰن و رحیم ذات کی رحمت و عنایت سے محرومی کا منظر ہے، ضرورت اس بات کی ہے کہ ہم رشتہ داروں کے حقوق کے معاملے میں اپنے طرف کو کشادہ رکھیں، اپنے پہلو کو جھکانے کا جذبہ پیدا کریں جو ہم سے کتنا ہے اس کو اپنے سینہ لگائیں، سلام میں پہل کریں، تعلقات بحال کرنے کی ہر ممکن کوشش کریں، یہی صلہ رحمی ہے اور یہی صفت رحمت خداوندی کو کشید کرنے والی ہے، اللہ پاک ہم سب کو اس کی توفیق عطا فرمائے آمین۔



درسِ حکایت

آسانی پیدا کرو، تنگی نہیں

از: مولانا مفتی محمد احمد علی قاسمی *

عَنْ أَنَسِ بْنِ مَالِكٍ رَضِيَ اللَّهُ عَنْهُ قَالَ: قَالَ النَّبِيُّ ﷺ يَسِّرُوا وَلَا تَعْسِرُوا، وَسَكِّنُوا وَلَا تُعْصِرُوا۔
(بخاری: 6125)

ترجمہ:- حضرت انس بن مالک رضی اللہ تعالیٰ عنہ فرماتے ہیں: نبی کریم ﷺ نے فرمایا: آسانی پیدا کرو، تنگی نہ پیدا کرو، تسلی و تسفی کی بات کرو، اور نفرت نہ دلو۔

تشریح: انسانوں کو عدم سے وجود بخشنے والے خالق جل و علانے فطرتِ انسانی میں جو چیزیں ودیعت فرمائی ہیں، ان میں ایک اہم ترین صفت (جس کا خود حق جل مجدہ نے اپنی ہدایات و احکامات میں بجا طور پر خیال فرمایا، اور جس کی جانب بالخصوص دُعاة و مبلغین اور مربّین و مصلحین کو باہتمام توجہ دینے کی ضرورت ہے) وہ انسانی طبیعت میں قبولیتِ حق اور تسلیمِ صدق کے سلسلے میں سیر و آسانی کا مفید ہونا، اور تنقّر و توحّش والے اُسلوب کا مضر ہونا ہے، اشیاء اور چیزوں میں تضاد (یعنی دو مختلف پہلو) ہونا ایک عام سی بات ہے، تنگی اور مشکل کے مقابلے آسانی، نذارت کے برعکس بشارت، اور نفرت و عداوت پیدا کرنے والے انداز و اسلوب کے بالمقابل محبت و پیار کے قابل قبول اور انسانی طبیعت و فطرت کو مائل کرنے والے طور و طریقے بھی ہیں، اسی وجہ سے قرآن پاک میں متعدد جگہ حق تعالیٰ نے اس اہم پہلو کی طرف اپنے بندوں کی توجہ مبذول فرمائی ہے؛ فرماتا ہے: اللہ تعالیٰ تمہارے ساتھ آسانی کا معاملہ کرنا چاہتا ہے، وہ تمہارے لئے مشکل پیدا کرنا نہیں چاہتا۔ (سورہ بقرہ: 182) اس نے دین کے معاملے میں تم پر کوئی تنگی نہیں رکھی۔ (سورہ الحج: 78) اللہ تعالیٰ چاہتا ہے کہ تمہارے ساتھ آسانی کا معاملہ کرے؛ اور انسان کمزور پیدا کیا گیا ہے۔ (سورہ النساء: 28) معلوم ہوا کہ تعلیم و تربیت کا بنیادی اصول اپنے زیر سایہ اور ماتحت لوگوں (بچے، طلبہ وغیرہ) پر سختی اور شدّت کے بجائے نرمی اور آسانی کا پہلو ملحوظ رکھنا ہے، اس سے قربت و نزدیکی اور مانوسیت و محبت پیدا ہوتی ہے، جس کے نتیجے میں حق و صدق کی

قبولیت کی طرف ذہن و دماغ آمادہ اور تیار ہو جاتے ہیں، اور بننے سدھرنے اور سنورنے کی توقع اور امید کافی حد تک بندھ جاتی ہے، اس کے مقابلے میں شدت و سختی، سخت و سست الفاظ بلکہ توہین آمیز انداز مآتحتوں کو نہ صرف اعراض؛ بلکہ انکار و بغاوت تک لے جاتا ہے، جو سر پرست و ماتحت دونوں کے حق میں ہر اعتبار سے مضر اور نقصان دہ چیزیں ہیں۔

زیر نظر حدیث شریف میں حضور پاک ﷺ و اعظین و مبلغین اور مصلحین و مقررین کو اپنے وعظ و نصیحت اور نکیر و اصلاح میں ایسے ہی پُرکشش و جاذب نظر اسلوب کو اختیار کرنے کی طرف راغب فرما رہے ہیں؛ کہ تم لوگوں کے لیے آسانیاں پیدا کرو، اور بات اس حکم و ہدایت پر ختم نہیں ہوتی ہے؛ بلکہ فرماتے ہیں: کہ مشکلات و سختیاں مت پیدا کرو، سکون پہنچاؤ، اور لوگوں کو بدکاؤ نہیں۔

معلوم ہوا کہ تعلیم و تربیت اور وعظ و نصیحت کے وقت لوگوں کو بدکنے گھبرانے اور پریشان و بوجھل ہونے سے بچانے کے لیے حسب ضرورت و موقعہ مناسب یسر آسانی اور تسکین و تشریر سے کام لینا چاہیے، اور اس چیز کا لحاظ خود نبی کریم ﷺ کس طرح فرماتے تھے؛ آپ کے مجموعہ سیرت میں اس حوالہ سے سینکڑوں واقعات میں سے ایک واقعہ ملاحظہ کیجئے؛ کہ مزاج نبوت میں کس قدر تحمل و برداشت اور یسر و سہولت کا مادہ تھا، صحیح بخاری کی ہی روایت ہے حضرت انسؓ فرماتے ہیں: کہ ایک دیہاتی شخص مسجد نبوی میں آیا، اور پیشاب کرنے لگا، رسول اللہ ﷺ نے بھی اس کو مسجد میں پیشاب کرتے ہوئے دیکھا، صحابہ کرامؓ منع کرنے کی غرض سے اس کی طرف دوڑے؛ لیکن رسول اللہ ﷺ نے فرمایا: اس کے پیشاب کو مت روکو، پھر آپ ﷺ نے پانی کا ڈول منگوایا، اور وہ پیشاب کی جگہ پر بہا دیا گیا۔ (بخاری: 6025) اور دوسری حدیث میں اس موقع پر آپ ﷺ نے یہ بھی فرمایا: کیونکہ تم آسانی کرنے والے بنا کر بھیجے گئے، تنگی کرنے والے بنا کر نہیں بھیجے گئے۔ (بخاری: 6128) ایک انتہائی ناگوار و نامناسب؛ بلکہ ناجائز و حرام عمل کے ارتکاب میں یسر و آسانی کے پہلو کا اتنا لحاظ ہے تو غور کیا جاسکتا ہے کہ مثبت امور کی تعلیم و تربیت میں مذکورہ پہلو کا کتنا احساس و لحاظ رہتا ہوگا اس لیے ہر نگران و مربی کو اپنے زیر سایہ ماتحت اشخاص و افراد کی بہتر ذہن سازی اور ان کی تعلیم و تربیت میں تفہیم و تسہیل کا مناسب انداز و اسلوب ملحوظ رکھنا چاہیے۔ واضح رہے کہ یسر آسانی اور بشارت و خوشخبری کا مذکورہ انداز ابتداء یا موقعہ اور مخاطب کے احوال کے مدنظر مناسب ہی نہیں؛ بلکہ ضروری ہے، لیکن بسا اوقات زجر و توبیخ اور تنبیہ و تشدید بھی اصلاح و تربیت کے حوالے سے ضروری ہوتی ہے؛ لہذا ہر مربی و ذمہ دار کو احوال کے پیش نظر مناسب پہلو اختیار کر لینا چاہیے؛ کہ یہی حکمت و موعظت اور سنت و سیرت کا تقاضہ ہے، اسی سے انداز و اصلاح کا فائدہ بھی حاصل ہوتا ہے۔

پیش گوئی

نسلِ نو کے دین و ایمان کی حفاظت کیسے ہو؟

از: مدیر

مخدومی و مرشدی حضرت اقدس مولانا محمد عبدالقوی صاحب دامت برکاتہم کا یہ خطاب ۲۰ نومبر ۲۰۲۳ء کو مسجد کوثر گوداوری کھنی، ضلع پدپلی میں ”نسلِ نو کے دین و ایمان کی حفاظت اور ہماری ذمہ داریوں“ کے موضوع پر جلسہ عام سے ہوا، جسے اُس وقت محفوظ کر لیا گیا تھا، بعد میں عزیز محترم مولانا سید عرفان قاسمی امام و خطیب مسجد کوثر گوداوری کھنی نے اپنی فکر و جستجو اور دل چسپی و سلیقہ مندی سے افادہ عام کے لئے مرتب کیا اور اس ماہ ادارتی صفحات پر وہی خطاب قارئین اشرف المجلد کے لئے بھی پیش ہے، اللہ پاک ان کی اس وقیع کاوش و محنت کو شرف قبول اور نفع عام کا سبب بنائے۔ از: مرتب غفرلہ

(۲)

موہن بھاگوت جی کا بیان

آزادی کے بعد سے برابر یہ کام چل رہا ہے، اس کا ایک پس منظر ہے، جو اس ملک میں رہنے والوں کو جاننا چاہیے، سوشل میڈیا میں آپ ﷺ کی شان میں گستاخیاں کی جاتی ہیں، قرآن کے بارے میں غلط فہمیاں پھیلائی جاتی ہیں، انتخابی تقریروں کے بیچ میں نبی کو، قرآن کو، مسئلہ تین طلاق کو، مسلم پرسنل لا کو وقف کے مسائل کو، پاکستان کو جو لایا جاتا ہے اس میں غور کرنے سے معلوم ہوتا ہے کہ اس کے پیچھے کوئی نظریہ کام کر رہا ہے، وہ یہ ہے کہ ملک میں مسلمان خوفزدہ ہو کر چھوٹے بن کر، ماتحت اور غلام بن کر رہیں، اپنی تعداد کو زیادہ ظاہر نہ کریں، یہ ٹوپیال، داڑھیاں اور شناخت ختم کریں، اپنے مذہب کو نمایاں نہ کریں، آپ نے غور کیا کہ ملک کی یہ

خاص ذہنیت ایسا کیوں چاہتی ہے؟ اس لیے چاہتی ہے کہ پوری کوشش کے باوجود وہ اس ملک سے مسلمانوں کو نہیں نکال سکی، اب اس ملک میں مسلمانوں کی اتنی بڑی طاقت ہوگئی کہ نہ بھگا سکتے ہیں، نہ نکال سکتے ہیں، نہ زمین کے نیچے ڈھکیل سکتے ہیں، نہ سمندر میں ڈبو سکتے ہیں، کیا کریں گے ۲۴/۲۵ کروڑ کو؟ کچھ بھی نہیں کر سکتے، اب ایک ہی شکل ان کے پاس رہ جاتی ہے، وہ یہ کہ مسلمان یہیں رہیں مگر ماتحت و محتاج بن کر رہیں، بڑائی تو کیا برابری بھی نہ جنتائیں۔

بار بار موہن بھاگوٹ جی کی پریس کانفرنس میں بیان آتا رہتا ہے کہ ہندوستان کے مسلمان ہمارے بھائی ہیں، ہمارا ہی خون ہیں، کسی وجہ سے ان کے باپ داداؤں نے دھرم بدل لیا تھا، اب بھی ہمارے مسلمان بھائی یا بہن اپنے آبائی ہندو دھرم میں آنا چاہیں تو خوشی سے آجائیں، دروازہ کھلا ہے، ہم انہیں اپنانے کے لیے تیار ہیں، اگر نہیں آنا چاہ رہے ہیں تو ان کی مرضی ہے نہ آئیں، مگر اپنی بڑائی نہ جنتائیں، بالادستی نہ دکھائیں، ماتحت بن کے رہنے کے لیے تیار ہو جائیں، یہ بات انہوں نے حالیہ عرصے میں کتنے ہی بار کہی ہے، پریس کانفرنسوں میں کہی ہے، اب بھی اُن کے بیانات تلاش کئے جائیں تو انٹرنیٹ پر مل جائیں گے۔

وہ کیا چاہتے ہیں؟

وہ لوگ چاہتے ہیں کہ پوری دنیا میں کم از کم ایک ملک تو ایسا ہونا چاہیے جہاں پر سب کچھ ہمارا ہو، ملک ہمارا، حکم ہمارا، قانون ہمارا، کلچر ہمارا، سرمایہ ہمارا، سب کچھ ہمارا ہو، اس میں کوئی دوسرا شریک ہی نہ ہو یا پھر ہمارا دست نگر اور محتاج بن کر شریک ہو۔ ایسے متوقع ملک کا نام انہوں نے ہندو راشٹر رکھا ہے، اُن کا کہنا ہے کہ یہ سرزمین شروع ہی سے سناتن دھرم والوں کی ہے، اگرچہ اس پر مسلم فاتحین نے قبضہ کر لیا تھا، بعد میں انگریز آئے، انہوں نے طاقت کے زور سے مسلمانوں سے تو ملک چھین لیا لیکن ہندوؤں کو پھر بھی نہیں ملا، انگریزوں نے عیسائی مذہب کے ساتھ ڈیڑھ سو سال حکومت کی، ملک کے اس مخصوص طبقے کو اس کا افسوس تو رہا لیکن انہوں نے انگریز سے مقابلہ کرنے اور ان کو ہرانے کا کبھی سوچا تک نہیں، ان سے آزادی کی جنگ لڑنے کی ہمت بھی نہیں کی، مسلم حکمرانوں کے سامنے دَب کے رہے، انگریزوں کے سامنے بھی دَب کے رہے، آخری پچاس سالوں میں تو تمام ہندوستانی اقوام مسلمانوں کے ساتھ جنگ آزادی میں شریک ہوئیں، لیکن یہ مخصوص ذہنیت تب بھی شریک نہیں ہوئی، باقی سب لوگ مل کر لڑے اور ملک کو انگریزی اقتدار سے آزاد کرالیا، جب ملک آزاد ہو گیا تو اب یہ سامنے آئے اور ہندو راشٹر کا اپنا نظریہ لے کر آئے، اس تنگ نظری کو اس وقت کے سیکولر نظریے نے

ٹھکرا دیا اور جب اس کی سازشیں بڑھنے کا اندیشہ سامنے آیا تو خود ان کے محبوب لیڈر سردار پٹیل نے اس پر پابندی لگا دی تو کچھ دن کے لئے روپوش ہو گئے، کچھ دن کے بعد ناگ پور میں ایک خفیہ میٹنگ کی اور ایک منصوبہ بنا کر اندر خانہ خاموش اور مضبوط جدوجہد کا سلسلہ شروع کیا، تعلیمی میدان کو ہاتھ میں لے کر بہت ہی حکمت عملی اور خاموشی سے ایسا نظام چلایا کہ پچاس سال کے اندر اندر یہ ذہنیت ناقابلِ تسخیر قوت بن گئی، اس کے مخالفین کی اولاد بھی اس ذہنیت کی حامل اور مبلغ بن گئی، ہر فن کے ماہر اور ہر کام کے قابل لوگوں کی بڑی تعداد لے کر یہ ذہنیت جب دوبارہ منظر پر آئی تو سیکولر نظریہ یعنی کانگریس اور اس جیسی پارٹی اس کا مقابلہ نہ کر سکیں کیوں کہ وہ خود تنگ نظری کے مرض میں مبتلا ہو چکی تھی۔

آزادی کے بعد ملک میں دینی محنتیں

میں یہ عرض کر رہا تھا کہ آزادی کے بعد سیاسی تنگ نظریوں نے تقسیم کی آزمائش سے علماء کو دو چار کر دیا اور تقدیر الہی سے اُسے سہنا ہی پڑا تو اس کے بعد علماء کرام نے یہاں رہ جانے والے مسلمانوں کے دین و ایمان کے تحفظ کو ہر ضرورت سے بڑی ضرورت سمجھ کر اس کی جانب اپنے کو متوجہ کر لیا، تعلیمی، تبلیغی، اور خانقاہی طریقوں سے متحرک ہو گئے، اس کا نتیجہ یہ ہوا کہ جو لوگ ہمت ہار چکے اور دل توڑ چکے تھے، کچھ تو ہندوؤں کے ماتحت ہو جانے کو بھی تیار ہو گئے تھے، وہ دوبارہ اپنے پیروں پر کھڑے ہو گئے، مسجدیں آباد ہوئیں، اذانیں گونجنے لگیں، علماء کی محنتوں سے ایسا ماحول بن گیا کہ ملک میں دیگر مذاہب کہاں کھو گئے معلوم نہیں، مگر اسلام ہر جگہ نظر آنے لگا، داڑھیوں سے، ٹوپیوں سے، اذانوں سے، میناروں سے، مسجدوں سے، عید گاہوں سے، قبرستانوں سے، درگاہوں سے، تبلیغی محنت سے، مشائخ کی فکر سے، مدارس و مکاتب سے بڑے بڑے جلسوں اور اجتماعات سے پورے ملک میں اسلام نظر آرہا تھا۔ مسلمان ٹرینوں میں، بسوں میں، ایئر پورٹ پر، کھیل کے میدانوں پر، سڑکوں پر، فٹ پاتھ پر، بلاخلل نماز ادا کرتے تھے، اسلام اور مسلمانوں کی اسی آزادی و کامیابی کو دیکھ کر ہندو راشٹر کا خواب دیکھنے والوں کا دل دُکھنے لگا اور اسلام اور مسلمانوں کی یہ آزادی آنکھوں میں کھٹکنے لگی۔

فرقہ پرستوں کو تو حید سے تکلیف ہے

اب میں اپنے موضوع پر آتا ہوں، وہ خاص آئیڈیالوجی جو اس ملک میں اسلام کو اور اسلامی شعائر کو دیکھنا نہیں چاہتی — صرف اسلام کو اس لیے کہ بھارت میں اور مذاہب بھی ہیں لیکن ہر مذہب میں شرک شامل ہے، حتیٰ کہ کرپشن بھی شرک کرتے ہیں، وہ بھی حضرت مریم کے اور حضرت مسیح کے فرضی مجسمے بنا کر پوجنے لگے

ہیں، صرف اسلام ایسا مذہب ہے جس میں شرک نہیں،۔۔۔ اس آئیڈیالوجی کو جتنی تکلیف تو حید پرستوں سے ہو رہی ہے اتنی کسی اور سے نہیں، کیونکہ مسلمان اللہ کے علاوہ کسی کو معبود نہیں مانتا، وہ عملی اعتبار سے خراب حالت میں ہونے کے باوجود اللہ کے ساتھ شرک کے لیے کبھی تیار نہیں ہو سکتا، وہ ”وندے ماترم“، ”سور یا نمسکار“، ”جے شری رام“ جیسے جملے نہیں بولنا چاہتا، اس لئے وہ سمجھتے ہیں کہ مسلمان ہی اُن کے لیے خطرہ اور مستقل مدِّ مقابل ہے۔ لہذا وہ لوگ صرف مسلمانوں کو مٹانا چاہتے ہیں، ان کا سمجھنا ہے کہ اس ملک کو اگر ”ہندو راشٹر“ بنانا ہے تو مسلمان کو مٹانا پڑے گا، کیوں کہ شرک اور تو حید آگ پانی کی طرح ہیں کہ دونوں کا جمع ہونا ممکن نہیں ہے، اگرچہ ہمارا ماننا یہ ہے کہ شرک اور تو حید کا اجتماع تو یقیناً ممکن نہیں لیکن مشرک اور مومن کا اجتماعی رہن سہن نہ صرف ممکن ہے بل کہ اس ملک میں لکھ دین گمہ ولی دین کے ضابطے سے صدیوں سے چلا آ رہا ہے۔ بہر حال اس تنگ ذہنیت میں اتنی وسعت نہیں ہے، وہ بس مسلم مُلت بھارت جو ماقبل مسلم سلاطین تھا وہی دوبارہ بنانے کے آرزو مند ہیں، اب چوں کہ وہ مسلمانوں کی اتنی بڑی تعداد کو مٹا تو نہیں سکتی، لہذا کوشش کر رہی ہے کہ کم از کم دکھنے میں تو مسلمان نظر نہ آئیں۔ یعنی اُن کی مسلم شناخت ظاہر نہ ہو۔ اس لئے وہ دھیرے دھیرے بھارتیہ کلچر کے نام پر مسلمانوں کو ہندو تہذیب کے سانچے میں ڈھال دینا چاہتے ہیں، کیوں کہ پہلے تہذیب ختم ہو جائے گی پھر مذہب خود بہ خود دم توڑ دے گا، تہذیب اسلامی کے خاتمے اور مسلمانوں میں خوف و مایوسی پیدا کر کے اپنا پابند بنا لینے ہی کے لئے موب لچنگ، بلڈوزر ایکشن، نفرتی بیانات، اسلام پر اعتراضات، لفظِ جہاد کا استہزاء، جیسی ظالمانہ حرکتوں کے لئے اپنے کارندوں کو گھلی چھوٹ دے دی گئی ہے۔

مسلمان ہونا ظاہر کرو

ایسے حالات میں ہر مسلمان کو جرأت و ہمت پر استقامت کا مظاہرہ کرنا چاہیئے اور اڑھی رکھنا چاہیئے، ٹوپی پہننا چاہیئے، عورتوں کو حجاب کرنا چاہیئے، ایک ایک ظاہری سنت کو باقی رکھنے کی فکر کرنا چاہیئے، کیوں کہ جب انہوں نے طے کر لیا ہے کہ ہمیں مسلمانوں کے شعائر دیکھنا نہیں ہے تو ہم طے کر لیں کہ ہم تو دکھاتے رہیں گے۔ یہ صحیح ہے کہ دین میں اصل چیز عقیدے کے بعد نماز روزہ اور حلال و حرام ہے، لیکن چوں کہ ان کو ہماری شناخت سے چڑھ ہے، وہ اس شناخت کو ہی اسلام سمجھ رہے ہیں، اسی لئے ہر گلی کوچے میں ہم ظاہر کریں کہ ہم مسلمان ہیں۔ ورنہ اگر ہم ہی ڈر کے مارے اپنی پہچان مٹانے اور ان کے کلچر میں ڈھلنے لگے تو ہمیں مٹانے کی اُن کی خواہش خود بہ خود پوری ہو جائے گی، اس بات کو سمجھنے کی ضرورت ہے، بعض لوگ سمجھ رہے ہیں کہ مولوی لوگ ہم کو خطرے

میں ڈال رہے ہیں، ہم آپ کو خطرے میں نہیں ڈال رہے ہیں خطروں سے نکال رہے ہیں، اپنی شناخت کی بقا کے ذریعہ مٹائے جانے کے خطرے سے نکلو، ڈر کے نہیں نکل سکتے، چھپ کر نہیں نکل سکتے، کیوں کہ ان کا منشا یہی ہے کہ مسلمان اپنا دین دھرم اپنے دل میں رکھیں، مسجدوں میں رکھیں، ہر جگہ دکھاتے نہ پھریں۔ مسجد میں بیٹھ کر کہہ رہا ہوں، خدا نخواستہ اپنا کلچر چھوڑ دینے کا بھاجپا کا یہ ڈیمانڈ آپ نے قبول کر لیا تو سو سال بھی نہیں گزریں گے کہ آپ کا ایمان اور آپ کی توحید آپ کا دین آپ کی نسل سب ختم ہو جائیں گے۔ وَلَنْ تَرْضَى عَنْكَ الْيَهُودُ وَلَا النَّصَارَى حَتَّى تَتَّبِعَ مِلَّتَهُمْ اے نبی! یہودی اور عیسائی آپ سے کبھی راضی نہیں ہوں گے، جب تک کہ آپ یہودی یا عیسائی نہ بن جائیں، یہ قرآن کہہ رہا ہے، پڑھ لو قرآن! یہ بھاجپا والے دراصل یہودی ہی ہیں یا کم از کم ان کے ہم مزاج وہم نوا ہیں، جب وہ نبی سے دین چھوڑے بغیر راضی نہیں ہو سکتے تھے تو اُن کی امت سے اس سے کم پر کیسے راضی ہو جائیں گے۔ اللہ تعالیٰ نے اس کے جواب میں نبی سے فرمایا: قُلْ اِنَّ هُدًى اللّٰهُ هُوَ الْهُدٰى ”ان لوگوں کے کسی بھی مطالبے کے جواب میں فرما دیجئے“ جس چیز کو اللہ نے ہدایت کہا وہی ہدایت ہے،“ میں اس کو چھوڑنے والا نہیں ہوں، جو جواب نبی کو سکھایا گیا، ظاہر ہے کہ امت کا بھی وہی جواب ہونا چاہیے۔

ہندوستان کی اہمیت

وہ خاص ذہنیت جو اس وقت ہراونچی سیٹ اور اونچی پوسٹ پر بیٹھی ہوئی ہے، پورا ہندوستان اس وقت اس کے قبضے میں ہے، وہ ہم سے کہہ رہی ہے کہ اس ملک میں رہو کماؤ، کھاؤ، پیو مگر دکھانا نہیں کہ ہم مسلمان ہیں، یعنی اسلامی تہذیب کے ساتھ رہنے پر اصرار مت کرو، بھارتیہ کلچر یعنی ہندوانہ تہذیب اختیار کرلو، اگر نہیں کرنا چاہتے ہو تو دیش دُروہی قرار دیے جانے کے لیے تیار ہو جاؤ، ہمارا کلچر نہیں لو گے تو ہم کہیں گے کہ تم ملک کے باغی ہو، تم دیش کے غدار ہو، تمہارے اوپر غداری کا کیس چلائیں گے، کیوں کہ تم بھارت کا یعنی ہندوانہ کلچر قبول نہیں کر رہے ہو۔ مسلمانو! ان تنبیہات سے ڈرنے کی کوئی ضرورت نہیں، آپ پورے اطمینان اور وثوق سے کہو کہ ہم ہی اصل بھارتی ہیں، کیوں کہ خدا کے سب سے پہلے نبی یہاں آئے، سب سے پہلی وحی یہاں اتری، سب سے پہلے جبرائیل کا نزول یہاں ہوا، سب سے پہلے نماز یہاں پڑھی گئی، سب سے پہلے اللہ کا کلمہ یہاں بلند ہوا، سب سے پہلا حاجی حج کا احرام باندھ کر یہاں سے گیا، سب سے پہلے مسلمان کو یہاں دفن کیا گیا، ہمارا رشتہ اس ملک سے تم سے بھی بہت پہلے سے ہے، اس لیے ہم اس ملک کو آبائی اور مذہبی وطن مانتے ہیں، ہمارا کلچر وہی ہے جو آدم علیہ السلام کا ہے، کیوں کہ وہی بھارت کا اولین کلچر ہے، وہی پہلے انسان ہیں تو انہی سے انسانی آبادی بنی، جو کلچر ان کا تھا وہی اُن کی اولاد کا ہے، تم نے اگر وہ کلچر چھوڑ دیا تو تمہاری مرضی لیکن ہم نہیں چھوڑیں گے، کیوں کہ اصل

ہندوستانی ہم ہی ہیں، ہر نبی بنیادی طور پر وہی بات کہتے ہیں جو آدم علیہ السلام نے کہی اور آخری نبی نے بھی وہی بات کہی، اس لیے ہم اس کو چھوڑنے والے نہیں۔ ضرورت یہ ہے کہ آج مسلمان پہلے سے زیادہ مضبوط رہیں تب جا کر کام بنے گا، حکمتِ عملی، زبان کی نرمی، اخلاق کی بلندی، سماجی سنجیدگی اور قومی یکجہتی یقیناً ضروری ہے لیکن دین اور تہذیب سے دست برداری کا کوئی سوال ہی نہیں پیدا ہوتا۔ یہ وہ جرم ہے کہ اگر ہم نے کیا تو پھر ہمیں نہ خدا بخشے گا نہ نسلیں معاف کریں گی۔

موجودہ صورتِ حال

مگر اس وقت صورتِ حال یہ ہے کہ دھیرے دھیرے ہم دین کے معاملے میں پیچھے ہٹ رہے ہیں، اور شکست قبول کرنے کے لئے تیار ہو جا رہے ہیں اگر ہم ایسے ہی پیچھے ہٹتے رہیں گے تو ہماری گودوں میں پلنے والے بچے بھارتیہ کلچر کے نام پر یا تو ہندو بن جائیں گے یا صحیح معنوں میں مسلمان باقی نہیں رہ جائیں گے، بہت بڑی بات کہہ رہا ہوں، غور سے سن لیجئے: اگر ہم مذہبِ اسلام، تہذیبِ اسلامی اور توحید و رسالت کے معاملے میں پیچھے نہیں ہٹے اور نیچے نہیں اترے تو کوئی طاقت اور کوئی ذہنیت ہمارا بال بھی بیکا نہیں کر سکتی۔ اور اگر پیچھے ہٹنے کے لیے تیار ہو گئے اور کلچر کے نام سے لائے گئے مشرکانہ تصورات و اعمال اختیار کرنے لگے تو مان لینا چاہیے کہ ہم اگلی نسل کو مندروں میں بھیجنے اور مورتی پوجا کرانے کے لیے تیار ہو گئے۔ ایسا میں کیوں بول رہا ہوں؟ تھوڑا سا میں آپ کو اس کا پس منظر بتا دیتا ہوں، آپ تاریخ پڑھ لیجئے، جب محمد بن قاسم نے سندھ کو فتح کیا، پھر دھیرے دھیرے پورے ہندوستان پر مسلم حکم رانی کا پرچم لہرایا گیا تب سے اس مخصوص طبقے کے دلوں میں جلن اور تکلیف ہے وہ مسلمانوں کی حکم رانی سے راضی نہ تھے مگر چوں کہ ان کے راجا مہاراجا شکست کھا چکے تھے اس لئے کہ کچھ نہیں سکتے تھے۔ اسی وجہ سے جب تک مسلم حکم رانوں کا غلبہ تھا تب تک دلوں میں اس جلن کو چھپا کر انہی کی مملکت و چا پلوسی سے کام چلاتے رہے، پھر جب انگریز آئے تو یہ لوگ ان کی ماتحتی اور غلامی میں چلتے رہے، پھر جب مسلمانوں کی دیڑھ سو سالہ اور دیگر اہل وطن کی پچاس سالہ بے پناہ قربانیوں کے بعد ملک آزاد ہو گیا بل کہ تقسیم بھی ہو گیا تو دلوں میں چھپی چنگاری شعلہ بن گئی، مسلمانوں پر جھوٹے الزامات لگا کر نفرت کا ماحول بنانا شروع کیا، پھر جب انہی کے ایک محبوب قائد نے کسی خاص مصلحت سے ان کی سرگرمیوں پر پابندی لگا دی تو اگرچہ وہ سیاسی منظر سے ہٹ گئے، لیکن اندر خانہ خاموش و مضبوط طریقے پر ہندوؤں کو مسلمانوں سے متنفر کرنے کا کام جاری رکھا، اور تعلیمی میدان کو ہاتھوں میں لے کر نئی نسل کے ذہنوں کی اپنی ذہنیت کے مطابق تشکیل کی جدوجہد شروع کر دی، شہروں سے لے کر جنگلوں اور آدی واسیوں تک ملک کے معصوم بچے ان کے نشانے پر

تھے۔ اس جدوجہد نے ستر برس کے بعد ملک میں ان کی ذہنیت سے متفق نوجوانوں اور اعلیٰ تعلیم یافتہ لوگوں کی ناقابلِ تسخیر تعداد تیار کر لی، اب وہ کسی قانونی پابندی کے پابند تو کیا ہوتے اپنے مخالف ہر ایک شخص اور جماعت پر پابندی لگانے کے قابل ہو گئے ہیں، اب صرف بھارت کا آئین ہند و راشٹر کے قیام کی واحد رکاوٹ ہے جس کو بیسیوں ترمیم و اضافے کے ذریعے بہت حد تک مجروح کر دیا گیا ہے، بس اس کی موت کا انتظار ہے ”قَدْ بَدَتِ الْبَغْضَاءُ مِنْ أَفْوَهِهِمْ وَمَا تُخْفِي صُدُورُهُمْ أَكْبَرُ“، یعنی مسلمانوں سے اُن کا بغض کچھ تو ان کے منہ سے ظاہر ہو چکا ہے اور جو کچھ وہ اپنے سینے میں چھپائے ہوئے ہیں وہ اس سے کہیں زیادہ ہے۔ (ال عمران: ۱۱۸) بہر حال! آزادی کے بعد سے یہ طبقہ مسلم مکت بھارت دیکھنا چاہتا ہے، اسی کے ساتھ ساتھ کانگریس مکت بھی، اس لئے کہ کانگریس نے اس کی بات نہیں مانی تھی اور سیکولر بھارت کا نعرہ دیا تھا، یہ اور بات ہے کہ اب کانگریس میں بھی کوئی جمہوریت نہیں رہی۔ آرائس ایس نے ٹرینڈ لوگوں کو کانگریس میں شامل کر کے کانگریس کی سیکولر آئید یا لوجی خاک میں ملا دی۔

آزادی کے بعد

اب یہ اللہ کی مرضی ہے کہ آزادی کے بعد ان لوگوں نے تقسیم کے ذریعے مسلمانوں کو بھگانا چاہا وہ نہیں ہو سکا، دبا کے رکھنا چاہا وہ نہیں ہوا، ملک میں ہندو مسلم کارڈ کھیلنا چاہا وہ بھی نہیں چلا، اُلٹا اُن کے اوپر ہی پابندی لگ گئی تو انہوں نے روپوش ہو کر جو انڈر گراؤنڈ افراد سازی کا کھیل کھیلا وہ صد فی صد کامیاب ہو گیا۔ اب جب کہ اس کے سیاسی دھڑے بی جے پی کو اقتدار کی قوت ملی گئی ہے تو اس قوت کے زور سے ملک کو ہندو راشٹر بنانے کے اپنے منصوبے پر عمل درآمد میں مشغول ہو گئے ہیں، اگرچہ یہ کام اتنا آسان بھی نہیں ہے مگر ممکن حد تک کوشش برابر جاری ہے، نئی تعلیمی پالیسی بھی اسی پس منظر میں لائی گئی ہے، یہ صحیح ہے کہ ہر تیس سال میں نیا نظام تعلیم بنایا جاتا ہے، کیوں کہ تیس سال میں بچوں کی نفسیات بدل جاتی ہے، زمانے کی ہوا بدل جاتی ہے، ماحول بدل جاتا ہے، صلاحیتیں بدل جاتی ہیں، اس وجہ سے ہر تیس سال کے بعد ماہرین تعلیم غور کر کے تعلیم کا نظام و نصاب تبدیل کرتے ہیں، آزادی کے بعد ملک کا نظام تعلیم دو مرتبہ تبدیل ہو چکا ہے، اُس وقت جو تبدیلی ہوئی وہ صرف نظام، نصاب، اور اس کی سہولتوں میں ہوئی تھی، اس کا سیکولر ڈھانچہ نہیں بدلا گیا تھا، تعلیمی ڈھانچہ ہر ہندوستانی مذہب اور تہذیب کی نمائندگی کرتا تھا، کسی خاص مذہب کی نہیں، سیکولر ملک کا ایجوکیشن سیکولر ہونا لازم تھا، کسی خاص مذہب یا تہذیب کے رنگ میں رنگ نہیں گیا تھا، مذہب اور تہذیب شخصی انتخاب اور اختیار کی چیزیں سمجھے جاتے تھے، ہر طالب علم مذہب اور تہذیب میں اپنی پسند کے لئے آزاد تھا، لیکن جب تعلیمی پالیسیوں میں تیسری ترمیم کا وقت

آیا تو حکومت بھاجپا کے ہاتھ میں تھی اور پوری قوت و اکثریت کے ساتھ تھی۔ مودی سرکار ملک کے سیکولر چہرے کو چو طرف سے مسخ کرنے کے کام پر لگی ہوئی تھی۔

نئی تعلیمی پالیسی

جب تعلیم کے نظام و نصاب پر نظر ثانی کا مسئلہ اس کے سامنے آیا تو اس نے اس موقع کو اپنی ذہنیت مسلط کرنے کا سنہرا موقع سمجھا، بھرپور فائدہ اٹھایا اور ایک ایسی کمیٹی بنائی جس میں ماہرین تعلیم کے ساتھ حکومت کے بھاجپائی کارندے بھی شامل تھے، پہلے سیاسی کارندے ایجوکیشن کمیٹی میں نہیں ہوتے تھے، صرف ماہرین تعلیم ہوتے تھے اب تو اس کے چیئرمین وزیر اعظم یعنی خود مودی صاحب بن گئے، ان کی نگرانی میں آرائیں ایس کے تعلیمی ماہرین نے اپنی ستر سالہ بھاجپائی تعلیمی تجربات کی روشنی میں ملک کا نیا نظام تعلیم اور نصاب تعلیم مرتب کیا جو NEP کے نام سے متعارف ہوا۔

اس کو پارلیمنٹ میں پیش کیا گیا تو کچھ ایم بی اے نے اعتراض بھی کیا، لیکن لاک ڈاؤن کے ماحول میں پارلیمنٹ کے ایک محدود اجلاس کے اندر اس پالیسی کا اختصار پیش کر کے اپنے ہی ایم پیز سے پاس کروالیا گیا، اب وہ بل منظور ہو کر بھارت کے آئین میں شامل ہو چکا ہے، اب کبھی بھی بھارت کے ڈھائی لاکھ منڈلوں میں وہی سلیبس پڑھایا جائے گا جو کبھی آرائیں ایس کا نظریہ اور ان کی شکاواؤں کا نظام تعلیم تھا، جو کے جی سے پی جی تک تمام مرحلوں پر مشتمل ہے۔ اب آپ ہی سوچئے کہ جس نصاب کے ذریعے وہ اپنے بچوں کے ذہن مسلم دشمن اور اسلام مخالف بنانے میں کامیاب ہوئے، اب ہر مذہب کا بچہ اس نصاب کو پڑھ کر مسلم دشمن کیوں نہیں بنے گا؟ اور اسلامی سے نفرت کیوں نہیں کرے گا؟۔ یہ ہے ان کی اصل سازش! اس لئے ہم کہہ رہے ہیں کہ اس وقت ہماری گود میں جو بچے پل رہے ہیں، ان کے ایمان پر ارتداد کی تلوار لٹک رہی ہے، مگر آپ کو سمجھ میں نہیں آ رہا ہے۔ اگرچہ ابھی تک ہر جگہ جدید تعلیمی نظام یعنی NEP کا نفاذ نہیں ہوا لیکن آگے چل کر پورے ملک کا تعلیمی نظام اسی کا پابند ہوگا، جب کہ بعض ریاستوں میں باقاعدہ اس کا نفاذ ہو چکا ہے، اور بعض میں باقاعدہ تو نہیں لیکن بھاجپائی انتظامیہ اور ٹیچرز از خود اس نظام کے تقاضوں پر عمل درآمد کر رہے ہیں۔

نئی تعلیمی پالیسی میں کیا ہے؟

اب جو نیا تعلیمی نظام و نصاب آیا ہے، اس میں ہندو توا اور بھاجپا کی روح ڈالی گئی ہے، شرکیات بھرے گئے ہیں جیسے نقاشی اور رنگ کاری کے لئے دیوی دیوتاؤں کے نقشے، دیوی دیوتاؤں سے استمداد اور اپنے

عقیدوں کے مطابق ان کی شکلیوں اور قدرتوں کے تذکرے، ہندو مذہبی تہواروں کا تعارف اور ان کے فوائد، طاقت کے لئے ہنومان، دولت کے لئے لکشمی اور علم و ہنر کے لئے سرسوتی پوجاؤں کی اہمیت اور بھاجپائی قاندین کے تذکرے وغیرہ باتوں کو تو ملحوظ رکھا گیا ہے مگر دیگر مذاہب کے تذکرہ و تعارف کو نظر انداز کر دیا گیا، تاکہ بچوں کی فکری ارتقاء اور ذہنی پرداخت ہندو انارنگ میں ہو، اور دیگر مذہبوں و تہذیبوں کا خود بہ خود خاتمہ ہو جائے۔ اسی طرح تاریخ کے مضمون میں مسلم قاندین کا جو ذکر ہوا کرتا تھا اُسے حذف کر دیا گیا بلکہ خود تاریخ پر تعصب و نفرت کی بھڑاس نکالی جا رہی ہے۔ جب آواز اٹھانے والوں نے آواز اٹھائی تو وزیر تعلیم نے کہا کہ یہ بھارت کا کلچر ہے کوئی مذہب نہیں اور بھارتی کلچر سے ہر بھارتی کو پیار کرنا چاہیے، یہ کہہ کر ہماری آنکھوں میں دھول جھونکنے کی کوشش کی جا رہی ہے، اور ہمارے لوگ ایسی تاویلات پر یقین بھی کر لے رہے ہیں۔ اب آپ ہی سوچئے اگر چند سال تک اسکولوں کا یہی حال رہا تو بچہ کفر و شرک کے مسموم اثرات سے بچ پائے گا؟ اگر میں غلط بول رہا ہوں تو آپ اپنے ضمیر سے پوچھ لو کہ ہمارا بچہ ایسے ماحول میں جوان ہو کر کیا کرے گا؟ کیا ہماری بچی اپنی ہندو سہیلی کے ساتھ مندر جا کر یہ کہتے ہوئے کہ یہ تو ایک کلچر ہے پوجا میں حصہ نہیں لے گی؟ یہ سب کرنا اب شروع ہو چکا ہے، بچے ان شریکیات و کفریات میں مبتلا ہو رہے ہیں، اس کو کوئی بری بات نہیں سمجھ رہے ہیں۔

فرقہ پرست لوگ یہاں تک تو کامیاب ہو گئے۔ جب یہی نصاب تعلیم پڑھایا جائے گا، یہی باتیں ذہنوں میں بٹھائی جائیں گی، اس سے ہمارے بچوں کے ذہن خراب اور متاثر ہوں گے یا نہیں؟

نتائج آنے لگے

اب چند واقعات سن لیجئے جو حالیہ عرصے میں میرے سامنے آئے۔

مجھے بنگلور کے ایک صاحب نے بتایا کہ اُن کا سات سال کا بچہ جو اسکول جاتا ہے وہ گھر آ کر ماں سے کہتا ہے کہ کلاس میں میرے بازو والا بچہ مجھ سے بار بار بولتا رہتا ہے کہ ”تمہارا اللہ بہت خراب ہے، تمہارا اللہ اچھا نہیں ہے۔“ (نعوذ باللہ) ایک چھوٹا سا غیر مسلم بچہ ہمارے مسلمان بچے کو اللہ تعالیٰ کے بارے میں بار بار یہ بات کیوں بول رہا ہے؟ بھاجپائی تعلیم گاہوں میں پڑھتے ہوئے لوگوں نے یہ ماحول بنا رکھا ہے، ایسی باتیں سن کر مسلم بچے کیا دھیرے دھیرے متاثر نہیں ہو جائیں گے؟ کیوں کہ جب کوئی بات بچہ بار بار سنتا ہے تو بچے تو بچے بڑوں کا بھی ذہن اُسے قبول کرنے لگتا ہے۔ جیسا کہ چند چوروں نے بھولے بھالے آدمی سے بکری کے بچے کو بار بار کتے کا بچہ کہا، تو سننے والا سنتے سنتے نفسیاتی طور پر بالآخر یقین کر لیا کہ یہ کتے کا بچہ ہی ہے، ایسے ہی ہمارے بچے یہ جھوٹی باتیں سنتے سنتے نفسیاتی طور پر یقین کر لیں گے کہ سچ ہیں، جب اتنے لوگ بول رہے ہیں کہ

اللہ بُرا ہے، اللہ ظلم کرتا ہے، اللہ ہے ہی نہیں، (نعوذ باللہ) تو ایک دن وہ اس کو صحیح سمجھ لیں گے، ایک طرف اسلام اور مسلمانوں کی بُرائی کا نون میں پڑ رہی ہے تو دوسری طرف کان یہ سن رہے ہیں کہ ہنومان پاو رفل ہے، لکشمی بہت دولت مند اور سخی ہے، سرسوتی سے علم ملتا ہے، وغیرہ یعنی ہمارے بچوں کے سچے عقیدوں کو جھٹلایا جا رہا ہے اور اپنے فرضی اور خیالی عقیدوں کو اُن پر مسلط کیا جا رہا ہے تو سوچئے کہ بچوں کا کیا حال ہوگا؟۔

تلنگانا ہی کے ایک علاقے میں جانا ہوا، وہاں کے نوجوان علماء نے بتایا کہ وہاں کے اسکول میں ابھی گن پتی تہوار کے موقع پر ہندو ٹیچر نے تمام بچوں کو بشمول مسلم بچوں کے یہ ترغیب دی کہ وہ اپنے اپنے گھروں سے گیش کی مورتی بنا کر لائیں، چناں چہ کئی مسلم بچوں نے ٹیچر کی ہدایت کی پیروی کرتے ہوئے عمدہ مورتیاں تیار کیں، اور افسوس اس پر ہے کہ بچوں کے پیئرٹس نے بھی ان کا بھرپور ساتھ دیا اور مدد کی۔ اس قسم کے واقعات کی جگہ جگہ سے خبریں آرہی ہیں، آنکھیں دیکھ رہی ہیں، کان سن رہے ہیں مگر بے حسی کا یہ عالم ہے کہ کان پہ جوں نہیں رینگ رہی ہے۔

والدین کی بے حسی اور اسکولوں کی صورتحال

ہمارا حال یہ ہے کہ ہم کو اپنی اولاد کے بارے میں بے شک فکر ہے، ہمدردی اور محبت ہے، ماں باپ کی ممتا بچوں کے لیے بے چین تو ہے لیکن وہ صرف اچھا کھلانے پلانے، اچھے کپڑے پہنانے اور صحت کا خیال رکھنے کے واسطے ہے، پھر جب پڑھنے لکھنے کے قابل ہو تو اچھے اسکول میں داخلہ دلوانے کی حد تک ہے، یہ باشعور مسلمانوں کا حال ہے، بے شعور لوگ تو اسکول کا نام بھی نہیں جانتے، یہاں میری بہنیں، بیٹیاں موجود ہیں غور کر کے دیکھ لو ان چار فکروں کے علاوہ آپ اپنے بچوں کے ساتھ پانچواں سلوک کیا کر رہے ہیں؟ ماں باپ پر بچوں کا سب سے پہلا حق اُن کے ایمان و توحید کی حفاظت ہے، اُن کے اندر معرفتِ رب، عشقِ مصطفیٰ ﷺ، اور قرآن سے قرب پیدا کرنا ہے، دین کے بارے میں معلومات دینا ہے۔ مگر جب اماں کو خود نہیں معلوم تو وہ کہاں سے سکھائے گی؟ والد خود نہیں جانتا تو بچوں کو کہاں سے سکھائے گا؟ ہمارے بچے بارود کے ڈھیر پر ٹھہرے ہوئے ہیں، ایک طرف حکومت کا نظام تعلیم ان کو مشرک نہ رنگ میں رنگنے کے لیے تیار ہے، ہندو ٹیچر بچوں کا ذہن خراب کر رہے ہیں؟۔ دوسری طرف اُن کے سرپرستوں کو کچھ احساس نہیں کہ کیا ہو رہا ہے! وہ تو اپنے بچوں کو اسکول کے دروازے پر چھوڑ کے آ جاتے ہیں، پھر دروازے سے واپس لے آتے ہیں یا پھر سواری کا انتظام کر دیتے ہیں، ان کو نہیں معلوم کہ اندر کیا ہو رہا ہے؟ تحقیق بھی نہیں کرتے، اگر کرتے بھی ہیں تو اس بات کی کہ ٹیچر اچھے ہیں؟ B.ED ہیں؟ ٹرینڈ ہیں؟ اسکول رجسٹرڈ ہے یا نہیں؟ یہ جاننا نہیں چاہتے کہ متعصب ٹیچر

کلاس میں بچوں کی حاضری کیسے لیتے ہیں؟ پہلے نام پکارنے پر بچے ”حاضر جناب“ کہتے تھے، پھر ”دیس سر“ کہنے لگے اور اب نام پکارنے پر بعض ٹیچروں نے بچوں کو ”بے شری رام“ کہہ کر جواب دینا سکھا دیا ہے۔ عائشہ! جے شری رام، عبداللہ! جے شری رام، جب کہ ہندوستان ایک سیکولر ملک ہے، حکومت سے کوئی نہیں پوچھ رہا ہے کہ یہ کیوں ہو رہا ہے؟ اگر کسی اسکول میں کوئی مسلم ٹیچر بچوں کو یہ سکھائے کہ وہ نام پکارنے پر ”اللہ اکبر“ کہہ دیں تو کیا یہ بزرگ دل والے بولنے دیں گے؟ کیا حکومت اس پر خاموش رہے گی۔ بولنے دیں گے؟ سبحان اللہ! بولنے دیں گے؟ جب یہ نہیں چلے گا تو وہ کیسے چل سکتا ہے؟ مگر کوئی پوچھنے والا نہیں، وہ دیکھ رہے ہیں کہ مسلم سماج سو رہا ہے، اس لیے ان کو ہم سے کوئی ڈر نہیں، سوریا نمسکار، بعض ٹیچر کہلوا رہے ہیں، مسلم بچے بھی کہہ رہے ہیں، گھر میں اماں کچھ نہیں بول رہی ہے، کل کو بچے یہی کلچر بنا لیں گے، ان کی یہی عادت پڑ جائے گی۔ یہ فرقہ پرست ٹیچر جو کرنا چاہ رہے ہیں کر رہے ہیں، کوئی اُن کو روکنے والا نہیں۔

مسلمان اور تعلیمی صورت حال

ہم یہ چاہتے ہیں کہ مسلمان تعلیم سے زیادہ اہمیت کسی کو نہ دیں، نظام تعلیم مسلمانوں کے ہاتھ میں ہوتا تو مسلمان سو فیصد تعلیم یافتہ ہوتے یہ اور بات ہے کہ دشمنوں کی محنتوں کی وجہ سے ہم دنیاوی تعلیم دینی تعلیم دونوں سے دور رہیں ہر مرحلے کا سروے کرا لو کتنے بچے آوارہ گردی کر رہے ہیں، کتنے بچوں کی قسمت میں علم کی روشنی ہی نہیں، ماں باپ پڑھانا چاہتے ہیں، نوجوانوں نے پڑھنا چھوڑ دیا، نوجوانوں کی بات آئی تو مجھے بولنا پڑتا ہے کہ مسلم بچوں کی بڑی تعداد نشے کی عادی ہو چکی ہے، میں تو پورے ہندوستان میں جاتا ہوں، ہر جگہ مجھے کہا جاتا ہے بدکاریاں عام ہو گئیں، بولنے کے لیے شرم آتی ہے، مگر حالت یہی ہے مسلمانوں کی، یہ سب ہو رہا ہے، کیوں ہو رہا ہے؟ ہم نے تعلیم چھوڑ دی، ہمارے پاس علم کی قدر ہی نہیں، علم کی اہمیت ہی نہیں، اب جب حکومت نے دیکھ لیا کہ مسلمان علم سے دور ہیں تو اس نے ایک قانون بنایا ہے RTE (قانون حق لازمی تعلیم) ہر ہر بھارتی کو دسویں تک پڑھنا ضروری ہے، کوئی بچے کو نہیں پڑھا رہے ہیں تو اس کو سزا ملے گی، ماں باپ نہیں پڑھا رہے ہیں تو ماں باپ کو سزا ملے گی، کہ وہ بچوں کو اگر دکان میں کام کر رہے ہیں تو دکاندار کو سزا ملے گی، دینی مدارس میں حفظ کر رہے ہیں تو ناظم صاحب کو سزا ملے گی کہ وہ بچوں کو دسویں تک کیوں پڑھنے نہیں دے رہے ہیں، یہ قانون کانگریس نے بنایا تھا، اس کو کچھ ترمیم و اضافے کے ساتھ NEP میں بھی شامل کر لیا گیا ہے۔

مسجد کی عمارتوں سے زیادہ بچوں کی دینی تعلیم پر خرچ کرو

خلاصہ یہ ہے کہ اس وقت ہماری نسل کے دین و ایمان کا مسئلہ ہے، اور یہ مسئلہ بہت ہی اہم مسئلہ ہے، اس

لئے ضروری ہے کہ ہم اپنی اولاد کی اسلامی تربیت کریں۔ ابھی آپ تفصیل سے سُن چکے ہیں کہ مسلم امت کی نئی نسل کتنے خطرے میں ہے، یہ ہمارے بچے ہی نہیں یہ ہمارے نبی کی امت ہیں، ان کا کتنا بڑا نقصان ہونے والا ہے، اس نقصان سے بچاؤ کے لیے آپ کیا فکر کر رہے ہیں؟ خدا کے واسطے سر جوڑ کر بیٹھو، اور ہر غیر ضروری خرچ کو بچا کر مکاتب کے قیام اور بچوں کی تربیت پر صرف کرو، مثال کے طور پر ہماری مسجد چھپر کی ہے کوئی بات نہیں، اسی میں نماز پڑھ لو، RCC کی مت بناؤ، یہی پیسے جو پختہ مسجد کی تعمیر میں لگ سکتے ہیں بچوں کے ایمان بچانے پر خرچ کرو، بچوں کے دین سکھانے پر، تو حید کا عقیدہ ان کے دل میں اُتارنے پر خرچ کرو، اس طرح مضبوط عقیدہ بنادو کہ فرقہ پرست ہندو ٹیچر شرک بیان کرے تو بچہ کا ضمیر کہے کہ میں نہیں مانتا، میں اس کو غلط سمجھتا ہوں۔

حضرت معروف کرنی کا بچپن میں ایمان

حضرت معروف کرنی ایک بزرگ گذرے ہیں، ان کا خاندان عیسائی تھا، عیسائی اسکول میں پڑھتے تھے، ٹیچر بچوں کے سامنے تین خداؤں کا ذکر کرتا تھا، یہ کھڑے ہو کر کہتے تھے کہ خدا تین نہیں ہو سکتے ایک ہی ہو سکتا ہے، میں ایک ہی خدا کو مانتا ہوں، اس بات پر حضرت معروف کرنی کو بچپن میں ٹیچر نے مارا، خاندان والوں نے مارا، جب یہ جوان ہوئے تو بھی وہ یہی بولتے رہے، معروف کرنی پر بچپن میں اتنا ظلم ہوا کہ تاریخ کی ایک داستان بن گیا، لیکن انہوں نے کبھی نہیں مانا کہ خدا تین ہو سکتے ہیں، خدا ایک ہی ہے، قربانیوں نے اور خون پسینے نے وہ رنگ دکھایا کہ اپنے زمانے کے قطب عالم بنے، لاکھوں ہندوؤں کو تو حید و ہدایت کا سبق دینے میں کامیاب ہو گئے، اللہ بے نیاز ہے، عیسائی کے گھر سے اٹھا کر لاکھوں بندوں کو تو حید سکھا دیا، اور اگر ہماری غفلت کا یہی حال رہا تو اللہ ہمارے بچوں کو کہیں اور بھیج دے گا (اللہ بچائے اللہ بچائے) بولتے ہوئے تکلیف ہوتی ہے۔

بچوں کے اندر ایمانی جذبہ پیدا کرو

لیکن پھر بھی آپ کے اندر شعور پیدا کرنے کے لیے بولنا پڑتا ہے، کیوں کہ مسلمانوں کا آج حال یہ ہے کہ اپنی اولاد کو یا تو پڑھا ہی نہیں رہے ویسے ہی جنگلی بنا رہے ہیں یا تو زیادہ سے زیادہ دنیوی تعلیم دلانے کے لئے کسی اسکول میں شریک کر دے رہے ہیں، اسکولوں میں کیا ہو رہا ہے اس سے کوئی مطلب ہی نہیں، حالاں کہ اسکولوں میں ان کا دین دھرم بدلنے کی کوشش چل رہی ہے، بہ ہر حال جو بچے اسکول نہیں جا رہے ہیں ان پر بھی رحم کرو، جو جا رہے ہیں ان پر بھی رحم کرو، ایمان کے حوالے سے اپنے اولاد کی فکر کرو، انشاء اللہ بھوکا تو کوئی دنیا میں نہیں رہے گا، اللہ تعالیٰ نے کسی بڑے سے بڑے پجاری کو بھوکا نہیں رکھا، بڑے سے بڑے پادری کو بھوکا نہیں رکھا، بڑے بڑے شیطان اور باغی کو بھوکا نہیں رکھا، اللہ مومن کو کیوں بھوکا رکھے گا؟ بچوں کے کھانے،

کپڑوں کا مسئلہ نہیں، اگر مسئلہ ہو بھی جائے تو ہو جائے، ہم ایک جوڑے میں زندگی گزار لیں گے، دن بھر میں ایک نوالہ کھا کر جان بچالیں گے، لیکن ایمان کا سودا نہیں کریں گے، توحید پر آنچ آنے نہیں دیں گے، ایسے جذبے والی نسل کو ہمارے گھروں سے کھڑی ہونا ہے، اگر ہم نے ایسی نسل نہیں کھڑی کی تو اسلام کے خلاف جو جنگ شروع ہو چکی ہے، وہ جنگ ہمارا دشمن جیت لے گا، اور ہم ہار جائیں گے۔ اس لئے ہم اپنے بچوں کی تربیت کریں، اپنے بچوں کو توحید پر مضبوطی سے جمائیں، ان کے دلوں میں نبی کی محبت داخل کریں گے، ان کے رگ رگ میں خون کے قطروں میں قرآن کا عشق داخل ہو گیا تو انشاء اللہ ہماری نسل محفوظ رہے گی۔ انگریز حکومت نے ہمارا کچھ نہیں بگاڑا، کسی کو عیسائی نہیں بنا سکے 150 سال میں ہر مذہب سے کچھ لوگوں کو کرسچن بنالیا، مسلمانوں کا مذہب نہیں بدل سکے تو یہ فرقہ پرست کیا بگاڑ لیں گے؟ بشرطیکہ انگریز کے سامنے جو مسلمان تھے ان کے سامنے بھی وہی مسلمان ہوں۔

اپنے گھر کی حفاظت کرو

مگر مسلمان سوتے رہیں تو ان کا کیا مقابلہ کریں گے؟ جب خود ہی کوئی طاقت نہیں، اپنے اندر نور ہی نہیں دوسروں کو کیا نور دیں گے؟ اپنے ہی دل میں کفر کی ظلمتوں کے اندھیرے رہیں تو دوسروں کو ایمان کی روشنی کہاں سے دیں گے؟ اس واسطے تمام مسلم بھائیوں سے بہنوں سے بھی بہت ہی درد مندانہ گزارش ہے کہ مسئلے کی سنگینی کو سمجھیں، یہ سنگین مسئلہ ہے سن کر مان کر چلے جائیں گے تو بھی کوئی فائدہ ہونے والا نہیں، کچھ طے کر کے اٹھو کہ کم از کم جو نسل میرے گھر میں ہے ان کو میں بھٹکنے کے لیے نہیں چھوڑوں گا، اتنا مضبوط بناؤں گا کہ جہاں جائے ایک کو کھینچ لائے، لیکن خود دوسرے کے حوالے نہ ہو یعنی میری بیٹی کسی کالج میں پڑھ کر بے ایمان کو ایمان کی روشنی تو دے سکتی ہے لیکن اپنا دل ہار کر خود کا فر نہیں بن جاسکتی، آپ چاہو تو اپنے گھروں میں بائزید بسطامی بناؤ، معروف کرخی بناؤ، جنید بغدادی بناؤ، نظام الدین اولیاء بناؤ، بابا فرید الدین گنج شکر بناؤ، بخاری بناؤ، رازی بناؤ، ماں اگر چاہ لے تو آج بھی بنا کے لاسکتی ہے، لیکن آپ نہیں چاہیں گے تو پھر کچھ نہیں ہوگا۔

میں نے آپ کو ملک کی تاریخ بتائی، جس سے یہ حالات جنم لے کر آئے اس کا چھوٹا سا منظر آپ کے سامنے رکھا، ورنہ تو یہ دردناک تاریخ ہے، ہر مومن کو جاننا چاہیے کہ ہم آج تک کیسے مسلمان بچے ہوئے ہیں، وہ علماء وہ مشائخ وہ حریت و آزادی کے ہیرو اپنی قبروں میں چلے گئے جن کی بدولت ہم آج تک پھر بھی مسلمان ہیں، لیکن اگلی نسل مسلمان باقی رہے اس کے لیے ہم کچھ نہیں کر رہے ہیں، اس کی جانب توجہ دینے کی اور فکر و کوشش کرنے کی ضرورت ہے، میں امید کرتا ہوں کہ آپ کے دل میں کچھ کرنے کا جذبہ ضرور پیدا ہوا

ہوگا، ہم آپ کے سامنے دکھڑا رکھ سکتے ہیں، رونا رو سکتے ہیں، لیکن آپ کا دل نہیں بدل سکتے، وہ اللہ کی دو انگلیوں کے بیچ میں ہے، اللہ سے مانگو کہ وہ ہمارا دل بدل دے، ہمارے اندر فکر آخرت پیدا کر دے، نبی کے خون پسینے سے سینچی اس کھیتی کو بچالے، آپ طے کر لو کہ اپنی جان کی قیمت پر نبی کی کھیتی کو بچالیں گے یہ ملت نبی کی کھیتی ہے، میں اس کو سوکھنے نہیں دوں گا، ہمیشہ لہلہاتی اور ہمیشہ پھل دیتی رہے، ہمیشہ اپنا وجود مناتی رہے، اس کے لئے ہم جو کردار ادا کر سکتے ہیں وہ ہمارے ذمہ ہے۔

اللہ تعالیٰ ہم سب کو توفیق عمل نصیب فرمائے۔ آمین

(بقیہ صفحہ ۲۳ سے)

حضرت انس رضی اللہ تعالیٰ عنہ فرماتے ہیں کہ: بارگاہ رسالت مآب ﷺ میں جب حضرت عبداللہ ابن السلام حاضر ہوئے کلمہ شہادت پڑھ کر حلقہ بگوش اسلام ہو گئے، اور عرض کیا کہ گواہی دیتا ہوں کہ آپ رسول برحق ہیں اور آپ حق کے ساتھ مبعوث ہوئے ہیں، یہود مجھے اپنا سردار اور سردار کا بیٹا، سب سے بڑا عالم اور عالم زادہ سمجھتے ہیں، میرا اسلام ظاہر ہونے سے پہلے آپ انھیں بلا کر میرے بارے میں پوچھتے! اس لیے کہ اگر ان کو معلوم ہو جائے کہ میں اسلام لایا ہوں تو وہ میرے بارے میں غلط بیانی سے کام لیں گے۔ چنانچہ رسول اللہ ﷺ نے ان کو بلا بھیجا اور ان سے پوچھا: اے یہودیو! بربادی ہو تمہاری، اللہ سے ڈرو، اس اللہ کی قسم جس کے سوا کوئی معبود نہیں ہے تم جانتے ہو کہ میں اللہ کا رسول برحق ہوں اور حق لے کر آیا ہوں، اسلام لے آؤ، انہوں نے جواب دیا کہ ہم کو نہیں معلوم ہے۔ اسی طرح تین دفعہ سوال و جواب ہوئے، پھر آپ نے پوچھا: تم میں عبداللہ ابن سلام کیسا آدمی ہے؟ کہا کہ وہ تو ہمارا سردار ہے اور سردار زادہ ہے، اور وہ ہم میں بڑا عالم ہے اور بڑے عالم کا بیٹا ہے، تو آپ ﷺ نے پوچھا: اگر وہ اسلام لے آئے تو پھر تمہارا کیا خیال ہے؟ تو انہوں نے کہا: حاشا للہ! وہ اسلام کیسے لاسکتا ہے؟ آپ ﷺ نے انھیں آواز دی، اے ابن السلام! باہر آؤ چنانچہ وہ باہر آئے، کہا: یا معاشر الیہود! ویلکم اتقوا اللہ، فواللہ الذی لا الہ الا هو انکم لتعلمون انہ رسول اللہ حقوا و انہ جاء بحق، یہود کی جماعت! تمہاری بربادی ہو، اللہ سے ڈرو، اس اللہ کی قسم جس کے سوا کوئی معبود نہیں ہے، تم جانتے ہو کہ وہ اللہ کے رسول برحق ہیں اور حق لے کر آئے ہیں تو ان لوگوں نے جواب میں کہا تو جھوٹا ہے۔ چنانچہ رسول اللہ ﷺ نے ان کو نکال باہر کیا۔ (دلائل النبوة: ۲/ ۳۸۷-۳۸۸)

حضور ﷺ کی طیبہ آمد اور انصار کا والہانہ استقبال

از: مرتب *

حضرت انس ابن مالک رضی اللہ تعالیٰ عنہ فرماتے ہیں کہ حضور ﷺ مکہ سے مدینہ کے لیے روانہ ہوئے اور میں حضرت صدیق اکبر رضی اللہ عنہ کے پیچھے بیٹھا ہوا تھا، حضرت ابوبکرؓ معروف بڑی عمر کے آدمی کی طرح معلوم ہوتے تھے اور حضور ﷺ غیر معروف نوجوان کے مثل، کوئی صدیق اکبرؓ سے پوچھتا کہ ابوبکر! یہ تمہارے آگے آگے کون صاحب ہیں؟ تو جواب دیتے کہ وہ میرے راہبر ہیں، سائل سمجھتا کہ وہ منزل کا راستہ دکھانے والا ہے، حالانکہ صدیق اکبر رضی اللہ تعالیٰ عنہ کی مراد راہ خیر کی راہ نمائی کرنے والا تھی۔

صدیق اکبر رضی اللہ تعالیٰ عنہ ایک دفعہ پیچھے مڑ کے دیکھے تو ایک شہ سوار قریب تک آپہنچا انھوں نے حضور علیہ السلام کو اطلاع دی! آپ ﷺ نے اللہ سے دعا کی اے اللہ! اسے زمین پر گردا دیجیے تو وہ گھوڑے سمیت گر گیا پھر وہ گھوڑا ہانپتے ہوئے اٹھا تو اس شخص نے کہا اے اللہ کے نبی! آپ کا ہر حکم سننے کے لئے تیار ہوں، تو آپ نے فرمایا کہ یہیں رہو اور کسی کو ہم تک پہنچنے مت دو۔ یہ شخص صبح کو حضور علیہ الصلوٰۃ والسلام کی گرفتاری کے ارادے سے نکلا تھا لیکن شام ہوتے ہوئے خود اسیر بن گیا۔

حضور ﷺ مقام حرہ کی طرف سے مدینے میں داخل ہوئے اور انصار کو اطلاع ملتے ہی والہانہ خدمتِ اقدس میں حاضر ہوئے اور آدابِ سلام بجالائے اور حضور علیہ السلام اور صدیق ابوبکرؓ کو اپنی مسلح حصار اور حفظ و امان میں لے کر مدینے میں داخل ہوئے، مدینہ کا ہر باسی استقبال میں کہہ رہا تھا جاء رسول اللہ جاء رسول اللہ (رسول اللہ تشریف لائے رسول اللہ تشریف لائے) اور ہر ایک کی زبان پر جاء نبی اللہ جاء نبی اللہ (اللہ کے نبی آگئے، اللہ کے نبی آگئے) کے فرحت انگیز نعرے تھے، آپ چلتے رہے یہاں تک کہ جب حضرت ابویوب انصاریؓ کے گھر تک پہنچ گئے۔ آپ ﷺ نے پوچھا: ہمارے گھروں کے سب سے قریب کون ہے؟ حضرت ابویوب انصاریؓ نے عرض کیا: میں قریب ہوں یا رسول اللہ! یہ میرا گھر اور اس کا باب الداخلہ ہے، آپ ﷺ نے فرمایا: جاؤ بھائی! قلیولہ کا نظم کرو، چنانچہ انھوں نے نظم کر کے اطلاع دی کہ آرام گاہ تیار ہے، علی برکۃ اللہ (قدومِ مہمنت لزوم) تشریف لائے اور قیام فرمائیے، چنانچہ ان دونوں حضرات نے قلیولہ کیا۔ (بقیہ صفحہ ۲۲ پر)

اسلام کی باکمال خواتین

برہ بنت ابی تجرأہؓ

از: مولانا مفتی رفیع حنیف صاحب قاسمی *

نام و نسب:

یہ ایک عظیم صحابیہ ہیں، جنہوں نے اللہ کے رسول اللہ ﷺ سے براہ راست روایات نقل کی، ان کا نام نامی اسم گرامی ”برہ بنت ابی تجرأہ“ ہے، والد کا نام ”یسار“ اور لقب ”ابو قلیہ“ یہ صحابیہ ”عبدالریہ“ کی نسبت سے جانی جاتی ہیں، وہ بنو عبدالدار کی حلیفہ اور مکیہ تھیں۔

قبول اسلام:

حضرت برہؓ نہ صرف براہ راست اللہ کے رسول اللہ ﷺ کے شرف دیدار سے مشرف ہوئیں؛ بلکہ یہ شرف بھی حاصل ہے کہ انہوں نے آپ ﷺ سے کئی ایک روایتیں بھی نقل ہیں۔

روایت حدیث میں تلامذہ:

ان کی روایت کردہ احادیث کو نقل کرنے والے شاگردوں میں صفیہ بنت شیبہ، عمیرہ بنت عبداللہ بن کعب بن مالک، صفیہ ام منصور بن عبدالرحمن وغیرہ اور یہ خواتین ثقہ و معروف روایات میں شمار ہوتی ہیں۔ ”روت عنها صفیہ بنت شیبہ، و عمیرہ بنت عبداللہ بن کعب بن مالک“۔ (اسد الغابہ، برۃ بنت ابی تجرأہ: ۷: ۳۶، دار الکتب العلمیہ، بیروت)۔

مروی احادیث:

ان کی نبی کریم ﷺ سے کئی ایک روایتیں منقول ہیں، جن میں چند ایک یہ ہیں:

(۱) حدیث سعی

عن منصور الحجبی عن أمه عن برة بنت ابي تجرأة قالت: رأيت رسول الله ﷺ حين

انتهی إلى المسعى قال: اسعوا فإن الله كتب عليكم السعى، فرأيتہ يسعى حتى بدت ركبته من انكشاف إزاره“ (معرفۃ الصحابہ لابن نعیم: برۃ بنت ابی تجرۃ العدریہ: ۶/۳۷۵، دار الوطن للنشر، الرياض) میں نے رسول اللہ ﷺ کو مقام سعی پر دیکھا آپ نے فرمایا: سعی کرو، اللہ نے سعی کو لازم کیا ہے اور میں نے آپ ﷺ کو سعی کرتے دیکھا یہاں تک کہ گھٹنے ظاہر ہو گئے۔

(۲) حدیث دلیل نبوت:

عن منصور عن عبد الرحمن بن عبد الرحمن عن أمه، عن برة بنت أبي تجرة قالت: إن رسول الله ﷺ حين أراد الله به كرامته وابتدأ بالنبوة، كان إذا خرج لحاجته أبعد حتى لا يرى بيتا، ويفضى إلى الشعاب وبطون الأودية، فلا يمر بحجر ولا شجر إلا قالت: السلام عليك يا رسول الله، فيلتفت عن يمينه وشماله وخلفه فلا يرى شيئا“

(الطبقات الكبرى لابن سعد: ۸/۱۹۴، دار الكتب العلمية، بيروت)

حضرت برہ بنت ابی تجرہ فرماتی ہیں: جب اللہ تعالیٰ نے رسول اللہ ﷺ کے لیے کرامت کا ارادہ فرمایا اور نبوت کا آغاز ہوا، تو آپ ﷺ جب قضائے حاجت کے لیے تشریف لے جاتے تو اتنی دور جاتے کہ کوئی گھر نظر نہ آتا، اور پہاڑی دروں اور وادیوں کے اندر داخل ہو جاتے، پھر آپ ﷺ جس پتھر یا درخت کے پاس سے گزرتے، وہ کہتا: السلام عليك يا رسول الله آپ ﷺ دائیں، بائیں اور پیچھے دیکھتے، مگر کوئی نظر نہ آتا۔

وفات

ان صحابیہ کے دیگر احوال نہیں ملتے۔

حضرت عمر بن عبدالعزیزؓ کا تین نکاتی احتسابی فارمولا

از قلم: حضرت مولانا زاہد الراشدی صاحب

حضرت عمر بن عبدالعزیزؓ خاندان بنو امیہ کے نامور چشم و چراغ اور خلفاء اسلام میں مثالی کردار کے حامل حکمران شمار ہوتے ہیں، ان کا تعلق تابعین کے طبقہ سے ہے جو صحابہ کرامؓ کے بعد امت کا سب سے بہترین طبقہ ہے اور وہ اپنے دور کے ممتاز عالم دین، محدث اور صالح بزرگ تھے۔ ان کے والد عبدالعزیزؓ کئی سال تک مصر کے گورنر رہے اور وہ خود خلیفہ بننے سے پہلے حجاز کے والی رہے۔ حضرت عمر بن عبدالعزیزؓ خلیفہ وقت عبدالملک بن مروان بختیجہ اور داماد تھے اور شاہی خاندان کے ممتاز ترین افراد میں سے تھے، انہیں اموی خلیفہ سلیمان بن عبدالملکؓ نے اپنا جانشین نام زد کیا اور وہ ان کی وفات کے بعد صفر ۹۹ ہجری میں خلافت پر متمکن ہوئے۔

حضرت عمر بن عبدالعزیزؓ کا پایہ تخت دمشق تھا اور وہ اپنے دور میں پوری دنیائے اسلام کے واحد حکمران تھے۔ ان کے سوانح نگار لکھتے ہیں کہ جب شاہی خاندان نے خلیفہ سلیمان بن عبدالملکؓ کی وفات کے بعد حضرت عمر بن عبدالعزیزؓ کے ہاتھ پر خلافت کی بیعت کی تو انہوں نے سب سے پہلا کام یہ کیا کہ دمشق کی جامع مسجد میں عوام سے خطاب کرتے ہوئے کہا کہ خلیفہ کا انتخاب عوام کا حق ہے اور وہ خود کو اس منصب کا اہل نہیں سمجھتے، اس لیے عوام کو ان کا حق اختیار و انتخاب واپس کرتے ہیں کہ وہ ان کے بجائے جس شخص کو چاہیں اپنا حکمران منتخب کر لیں۔ مگر عوام نے بیک آواز انہی کے حق میں فیصلہ دیا اور کہا کہ ان کے بغیر اور کوئی خلیفہ انہیں قبول نہیں ہوگا۔

حضرت عمر بن عبدالعزیزؓ کو خلافت سنبھالنے کے بعد سب سے پہلے جس مسئلہ کا سامنا کرنا پڑا وہ یہی تھا کہ بیت المال (قومی خزانہ) کا کم و بیش اسی فیصد حصہ شاہی خاندان اور اس کے منظور نظر افراد کی تحویل میں تھا اور قومی معیشت بد حالی کا شکار تھی۔ اس لیے انہیں بیت المال کی دولت اور اثاثے ناجائز طور پر قابض افراد سے واپس لینا تھا۔ چنانچہ انہوں نے اپنی ترجیحات میں سب سے پہلا نمبر اسی کو دیا اور خلافت سنبھالتے ہی اس مشن کا آغاز کر دیا۔ اس مقصد کے لیے انہوں نے جو عملی طریق کار اختیار کیا اسے تین حصوں یا نکات میں تقسیم کیا جاسکتا ہے اور ان تینوں پر انہوں نے بیک وقت عمل درآمد کا آغاز کیا۔

(۱) سب سے پہلے انہوں نے ذاتی زندگی کو یکسر تبدیل کیا اور شہزادگی کے دور میں وہ سہولت اور قعیش کے جن معاملات کے عادی ہو گئے تھے انہیں ترک کر دیا۔ ان کے بارے میں روایات میں آتا ہے کہ وہ اپنے دور کے انتہائی خوش پوش افراد میں سے تھے، عمدہ ترین لباس پہنتے اور کوئی لباس ایک بار سے زائد ان کے جسم سے نہ لگ پاتا۔ حتیٰ کہ ایک دور میں جب وہ مدینہ منورہ کے گورنر تھے، ان کا ذاتی سامان تیس اونٹوں پر لاد کر دمشق سے مدینہ منورہ جایا کرتا تھا اور ان کے علم اور تقویٰ کے باوجود ان کے معاصرین ان کی نفاست پسندی اور خوش پوشی پر تنقید کیا کرتے تھے۔ مگر خلافت سنبھالتے ہی ان کا مزاج بالکل تبدیل ہو گیا۔ خلافت کی عوامی بیعت کے بعد جامع مسجد سے نکلتے ہوئے انہیں شاہی گھوڑوں کا دستہ سواری کے لیے پیش کیا گیا تو انہوں نے واپس کر دیا اور کہا کہ میرے سواری کے لیے خچر کافی ہے۔ انہوں نے اس معاملہ میں اپنی ذات اور اہل خاندان پر اتنی سختی کی کہ ان کے نانا محترم حضرت عمر بن الخطاب رضی اللہ عنہ کی یاد ایک بار پھر تازہ ہوئی اور اسی لیے انہیں ”عمر ثانی“ کے لقب سے یاد کیا جاتا ہے۔

(۲) دوسری بات انہوں نے یہ کی کہ وصولیوں کا سارا وزن انہوں نے بڑے لوگوں پر ڈالا اور اس کا آغاز خود اپنی ذات سے کیا۔ ان کے پاس فذک کا باغ چلا آتا تھا جو بیت المال کی ملکیت تھا، سب سے پہلے انہوں نے وہ باغ بیت المال کو واپس کیا۔ ان کی بیوی فاطمہ بنت عبد الملک کے پاس ایک قیمتی ہار تھا جو انہیں ان کے والد محترم خلیفہ عبد الملک بن مروان نے شادی کے موقع پر دیا تھا، حضرت عمر بن عبد العزیزؓ نے اسے بیت المال کی ملکیت قرار دے کر واپس کر دیا۔ اس کے بعد خاندان خلافت کا اجلاس طلب کیا اور ان سے کہا کہ انہیں بعض سابق خلفاء کی طرف سے جو جاگیریں اور عطیات دیے گئے تھے وہ بیت المال کی ملکیت تھے اور ان پر ان کا کوئی حق نہیں ہے اس لیے وہ انہیں واپس کر دیں۔ خاندان کے سرکردہ حضرات نے اس پر احتجاج کیا اور سب سے زیادہ ہشام بن عبد الملکؓ نے اس پر زور دیا کہ انہیں ماضی کے معاملات میں دخل نہیں دینا چاہیے، وہ اپنے دور خلافت کے مسائل نمٹائیں اور سابقہ خلفاء کے فیصلوں کو نہ چھیڑیں۔ اس کے جواب میں حضرت عمر بن عبد العزیزؓ نے دو باتیں فرمائیں۔ ایک یہ کہ ہشام بن عبد الملکؓ سے پوچھا کہ اگر ان کے پاس دو دستاویزات ہوں، ایک ان کے والد محترم عبد الملک بن مروانؓ کی طرف سے ہو اور دوسری خلافت بنو امیہ کے بانی حضرت معاویہؓ کی طرف سے ہو تو وہ کس دستاویز کو ترجیح دیں گے؟ ہشامؓ نے جواب دیا کہ وہ حضرت معاویہؓ کی دستاویز کو ترجیح دیں گے اس لیے کہ وہ پہلے کی ہے۔ حضرت عمر بن عبد العزیزؓ نے کہا کہ ان کے پاس اس سے بھی پہلے کی دستاویز موجود ہے جو اللہ کی کتاب ہے اس لیے وہ اس پر عمل کو ترجیح دیتے ہیں۔ دوسری بات انہوں نے یہ

دریافت فرمائی کہ اگر کوئی شخص فوت ہو جائے اور اس کی اولاد میں سے ایک یا دو طاقتور افراد ساری جائیداد پر قبضہ کر کے باقی ورثاء کو محروم کر دیں اور کسی وقت آپ کو یہ اختیار حاصل ہو جائے کہ آپ ان کے درمیان انصاف کر سکتے ہوں تو آپ کیا کریں گے؟ ہشامؓ نے جواب دیا کہ میں قبضہ کرنے والوں سے جائیداد واپس لے کر سب ورثاء میں اصول کے مطابق تقسیم کر دوں گا۔ حضرت عمر بن عبدالعزیزؒ نے فرمایا کہ میں بھی یہی کچھ کرنے لگا ہوں۔ چنانچہ خلافت کے خاندان کو ان کے بے لچک رویہ کے آگے سپر انداز ہونا پڑا اور بیت المال کی ساری دولت اور اثاثے دو ہفتے کے اندر قومی خزانے میں واپس آ گئے۔

(۳) تیسرا معاملہ حضرت عمر بن عبدالعزیزؒ نے یہ کیا کہ عام لوگوں کے ساتھ نرمی کا سلوک اختیار کیا اور سابقہ حکمرانوں کی طرف سے کیے جانے والے بہت سے سخت اقدامات انہوں نے واپس لے لیے۔ متعدد ٹیکس منسوخ کر دیے، عوام سے ٹیکسوں کی وصولی کا طریق کار آسان کر دیا، بالخصوص غیر مسلموں پر کی جانے والی زیادتیوں کا نوٹس لیا اور انہیں بہت سی سہولتیں فراہم کیں۔ اس کا نتیجہ یہ نکلا کہ لوگ اپنے حصہ کے واجبات خوشی سے ادا کرنے لگے اور بیت المال کی معاشی حالت مستحکم سے مستحکم تر ہوتی چلی گئی۔ اس سلسلہ میں حضرت عمر بن عبدالعزیزؒ نے خود ایک بار فرمایا کہ عراق کے صوبہ میں لوگوں سے ٹیکسوں کی وصولی میں ججان بن یوسفؒ کے دور میں بہت سختی ہوتی تھی اور متعدد ناجائز ٹیکس بھی لگائے گئے تھے اس کے باوجود عراق سے مرکز کو وصول ہونے والی رقم کبھی دو کروڑ اسی لاکھ درہم سے نہیں بڑھی مگر میں نے وصولی کا نظام آسان کر دیا ہے اور بہت سے ٹیکس ختم کر دیے ہیں جس کی برکت سے میرے دور میں عراق سے مرکز کو وصول ہونے والی رقم سالانہ بارہ کروڑ درہم تک پہنچ گئی ہے۔ حضرت عمر بن عبدالعزیزؒ نے صرف اڑھائی سال حکومت کی مگر ان کے اقدامات اور طریق کار کی برکت سے اتنے مختصر عرصہ میں نہ صرف بیت المال مستحکم ہوا اور اس کے اثاثے واپس ملنے کے ساتھ ساتھ اس کی آمدنی میں بے تحاشا اضافہ ہوا بلکہ عام لوگوں تک خوشحالی کے اثرات پہنچے۔ تاریخ کی روایات بتاتی ہیں کہ اس دور میں زکوٰۃ ادا کرنے والے اپنی زکوٰۃ کی رقم لے کر بازاروں میں گھومتے اور آوازیں دیتے تھے کہ کوئی مستحق ہو تو ان سے زکوٰۃ وصول کرے تاکہ وہ اپنی ذمہ داریوں سے سبکدوش ہوں مگر معاشرے میں کوئی زکوٰۃ کا مستحق نہیں ملتا تھا۔ اس لیے ہم حکومت سے گزارش کرتے ہیں کہ اگر وہ احتساب کے سلسلہ میں اپنے عزم اور اعلان کو عملی جامہ پہنانا چاہتے ہیں تو حضرت عمر بن عبدالعزیزؒ کے اس تین نکاتی فارمولہ کو اپنائیں اور اس درویش صفت خلیفہ کے حالات زندگی کا بار بار مطالعہ کر کے اس کی پیروی کریں، انشاء اللہ وہ بہت جلد اپنے ہدف کو پالیں گے اور قوم حقیقی خوشحالی کے دور میں قدم رکھ سکے گی۔

احتسابِ اعمال کی ضرورت

از قلم: مفتی منور قاسمی *

ہم سب مسلمان ہیں، اللہ نے ہمیں ایمان کی دولت سے مالا مال کیا ہے، ہمارے عقائد میں سے ایک اہم اور بنیادی عقیدہ یہ ہے کہ ہم یہاں جو کچھ بھی کرتے یا بولتے ہیں مرنے کے بعد ان سب کا حساب دینا پڑے گا، اور ہمارے ہر طرح کے اچھے برے کام ہم کو دکھادیے جائیں گے، قرآن مجید میں اللہ تعالیٰ کا ارشاد گرامی ہے:

فَمَنْ يَعْمَلْ مِثْقَالَ ذَرَّةٍ خَيْرًا يَرَهُ ۖ وَمَنْ يَعْمَلْ مِثْقَالَ ذَرَّةٍ شَرًّا يَرَهُ (سورۃ الزلزال: ۷، ۸) کہ: جو ذرہ برابر بھی نیک کام کرے گا وہ اس کو دیکھ لے گا، اور جو ذرہ برابر بھی برا کام کرے گا وہ اس کو بھی دیکھ لے گا، ہم سال 2025 کی ایک طویل مدت گذار کر اب ایک نئے سال 2026 میں داخل ہو چکے ہیں، سال دو ہزار پچیس میں ہم نے کیا کھویا کیا پایا؟ کونسا کام شریعت کے مطابق کیا اور کونسا کام شریعت کے خلاف کیا؟ ان سب کا محاسبہ کرنا چاہیے؛ کیوں کہ ہم سب آخرت کے تاجر ہیں، اور دنیا میں وہی تاجر کامیاب ہوتا ہے جو اپنے کاروبار کا حساب کتاب رکھتا ہے، اپنا سرمایہ لگانے کے بعد بالکل بے فکر نہیں ہو جاتا؛ بل کہ کوئی یومیہ، کوئی ہفتہ وار کوئی ماہانہ اور کوئی سالانہ اس کا حساب کتاب کرتا ہے، تاکہ معلوم ہو سکے کہ ہم نے سرمایہ صحیح مقام پر صرف کیا ہے یا نامناسب مقام پر؟ اسی طرح ہم سال گذشتہ کا محاسبہ کریں کہ ہم نے کتنی نمازیں ادا کی اور کتنی میں لا پرواہی برتی؟ ہم نے حلال روزی کمائی یا مشتبہ اور حرام روزی؟ ہم نے کس کو ستایا اور تکلیف پہنچائی؟ ہمارے عمل سے کسی کا نقصان تو نہیں ہوا؟ ہماری زبان سے کوئی ایسی بات تو نہیں نکل گئی جو دوسروں کے لیے جان لیوا یا مشکل میں ڈالنے والی ہو؟ ہمارے رویے سے کسی کے کاروبار میں کوئی کمی تو نہیں آئی؟ ہمارے اسلوب گفتگو سے کسی کی عزت پر حملہ تو نہیں ہوا؟ ہم نے سال بھر اپنے گھر، خاندان اور محلے والوں کے ساتھ کیا کیا؟ ہم نے اپنے گھر والوں کو دین کی طرف مائل کرنے میں کتنی محنت کی؟ ان کے ایمان کو بچانے کے لیے کتنی فکر کی؟ ہماری اولاد میں سے کس کس کو نمازی بنایا؟ کس کس کے دل میں اللہ اور اس کے رسول ﷺ سے محبت کا سکہ دل میں بٹھایا؟ ہم نے دینی تعلیم میں کس حد تک ان کو آگے بڑھانے کی کوشش کی؟ اخلاقی تعلیم کتنی دی؟ معاشرے اور سماج میں کیسے رہنا چاہیے؟

لوگوں؛ خصوصاً مسلمانوں کے ساتھ کیا برتاؤ کرنا چاہیے؟ یہ سب باتیں کتنی سکھائیں؟

الغرض! ہم سال بھر کے اقوال و افعال کا جائزہ لیں، پھر غور کریں کہ ہم نے کونسا کام غلط کیا؟ کونسی بات غلط ہوئی؟ کونسا طرز نامناسب اختیار کیا؟ معاشرے اور سماج میں کیا خامی نظر آئی؟ ہم ان سب امور کا محاسبہ کرنے اور جائزہ لینے کے بعد 2026 کے لیے ایک لائحہ عمل تیار کریں، ذہن میں خا کہ بنائیں کہ ہم نے گزشتہ سال جو اچھے کام کیے ان کو مزید بہتر بنانے کی کوشش اور فکر کریں گے، اور جن اچھے کاموں میں سستی، لا پرواہی اور غفلت برتی تھی ان کو اس سال اچھی طرح انجام دیں گے، ان میں اس سال سستی نہیں کریں گے، ان میں غفلت نہیں برتیں گے، مثلاً سال گذشتہ نمازوں میں اگر کوتاہی ہوئی تھی اس سال ہم ایک ایسی ترتیب بنائیں اور ایسا پختہ ارادہ اور عزم مصمم کریں کہ نمازیں اچھی طرح ادا ہو سکے، ہم سے کوئی نماز نہ چھوٹ پائے، سنتوں کا اہتمام کریں، جماعت کے ساتھ مسجد میں تکبیر اولیٰ کے ساتھ پڑھنے کی فکر کریں، اگر سال گذشتہ ہمارے قول سے عمل سے، رویے سے اور حرکت سے کسی کو تکلیف ہوئی تھی تو ہم ان سے معافی مانگیں، ان کے دل کو خوش کریں؛ کیوں کہ ہم بشر ہیں، ہم فطری طور پر کمزور ہیں، قرآن کریم نے خود اس کی شہادت دی ہے وَخَلَقَ الْإِنْسَانَ ضَعِيفًا (سورۃ النساء: ۲۸) کہ انسان اپنے ارادے میں کمزور پیدا ہوا ہے، انسان چاہتا ہے ہم سب کے ساتھ مل جل کر اور محبت سے رہیں؛ لیکن کبھی حالات کی وجہ سے نا اتفاقی اور نا چاقی ہو جاتی ہے، گویا کہ جو اس نے ارادہ کیا تھا اس کی خلاف ورزی کر ڈالی؛ اس لیے اللہ نے اس کی تلافی کی شکل پیدا فرمادی کہ اگر وہ حقوق اللہ سے متعلق ہوں تو اللہ تعالیٰ سے معافی مانگ لیں، اور اگر حقوق العباد سے متعلق ہوں تو بندوں سے معافی مانگ لیں، اسی طرح اگر کسی مجبوری اور وقتی ضرورت کی وجہ سے ہم نے مشتبہ یا حرام مال کو استعمال کر لیا، تو اس سال اس سے بچنے کا ارادہ کریں، ایسا راستہ اختیار کرنے کی کوشش کریں کہ جس سے مشتبہ مال کو استعمال کرنے کی ضرورت نہ پڑے، ابتداءً پریشانی ہوگی، وقتوں کا سامنا کرنا پڑے گا؛ لیکن اس کی برکت سے ان شاء اللہ ایسا راستہ ہموار ہوگا کہ ہم بہ سہولت حرام مال سے بچ سکیں گے۔

پس حاصلِ کلام یہ ہے کہ گزشتہ سال کی خوبیوں کو اس سال مزید بہتر بنانے کی کوشش کریں، غلط کاموں کو چھوڑنے کا عہد کریں، اور یہ سوچ کر اس سال کا آغاز کریں کہ ان شاء اللہ ہمارا یہ سال گذشتہ سال کے مقابلے میں علمی، عملی، اخلاقی اور دوسرے تمام پہلوؤں سے بہتر ہوگا۔

اللہ تعالیٰ ہم سب کو اپنا محاسبہ کرنے کی توفیق نصیب فرمائے۔ آمین

نیا سال پرانا پیغام

(کیا کریں؟ کیا نہ کریں!)

از قلم: مفتی محمد سلمان قاسمی محبوب نگری *

جوں ہی ایک سال رخصت ہو کر نئے سال کی آمد ہوتی ہے تو عالمی پیمانے پر نیو ایئر نائٹ بڑے زور و شور کے ساتھ منایا جاتا ہے، یورپ و امریکہ میں تو یہ باقاعدہ ایک تہوار ہے جس کے تین کروڑوں کی لاگت خرچ کی جاتی ہے، انہیں کی دیکھا دیکھی اب مسلم ممالک اور دنیا بھر کے مسلمانوں کے نزدیک بھی نیو ایئر سلب ریٹ کرنے کا رجحان عام ہو گیا ہے، مسلم ممالک کے علاوہ برصغیر کے مسلمان بھی دسمبر کی آخری تاریخ کو گھروں میں، ہوٹلوں میں دوست و احباب کے حلقوں میں کیک کٹنگ اور پارٹی وغیرہ جیسے بے مقصد امور بلکہ شرعاً ناپسندیدہ و ممنوع اعمال کا ارتکاب کرتے ہیں، جب کہ ایک مومن کو بحیثیت محمدی ہونے کے ان چیزوں سے حتی الامکان گریز کرنا چاہیے، محبوب کائنات سرکارِ دو عالم حضرت محمد مصطفیٰ ﷺ کو اغیار کی نقالی اور ان کی تہذیبوں کا اتباع کس قدر ناپسندیدہ ہے اس کے لیے یہ دو روایات کافی ہیں۔

حضرت جابر بن عبد اللہ روایت کرتے ہیں کہ حضرت عمر بن خطابؓ نبی کریم ﷺ کے پاس تورات کا ایک نسخہ لے کر آئے اور اس میں سے کچھ پڑھنے لگے، تو رسول اللہ ﷺ کا چہرہ متغیر ہو گیا، حضرت جابرؓ کہتے ہیں: میں نے حضرت عمرؓ سے کہا: اے عمرؓ! کیا تم رسول اللہ ﷺ کے چہرے کو نہیں دیکھ رہے؟ حضرت عمرؓ نے فوراً وہ صحیفہ رکھا دیا۔

اس پر رسول اللہ ﷺ نے فرمایا: **وَالَّذِي نَفْسُ مُحَمَّدٍ بِيَدِهِ، لَوْ أَنَّ مُوسَى كَانَ حَيًّا مَا وَسِعَهُ إِلَّا أَنْ يَتَّبِعَنِي** قسم ہے اس ذات کی جس کے ہاتھ میں محمد ﷺ کی جان ہے! اگر موسیٰ (علیہ السلام) زندہ ہوتے تو ان کے لیے بھی میرے اتباع کے سوا کوئی چارہ نہ ہوتا۔ (مسند احمد: حدیث نمبر 15156)

ایک اور روایت ہے کہ جب رسول اللہ ﷺ نے یوم عاشوراء کا روزہ رکھا اور اس کا حکم دیا تو صحابہؓ نے عرض کیا: یا رسول اللہ! یہ تو ایسا دن ہے جس کی یہود و نصاریٰ تعظیم کرتے ہیں۔

تو رسول اللہ ﷺ نے فرمایا: اگر میں آئندہ سال تک زندہ رہا تو ضرور نویں تاریخ کا بھی روزہ رکھوں گا۔ (صحیح مسلم، حدیث نمبر: 1134)

پہلے واقعے پر غور کریں کہ حضرت عمر رضی اللہ عنہ جن کے بابت خود فرمان نبویؐ "اشدھم فی امر اللہ عمر" وارد ہے جو نئے تو رات کے پڑھ رہے تھے تو کوئی ناجائز باتیں تو نہیں تھی ہوں گی، اس کے باوجود سرکارِ دو عالم صلی اللہ علیہ وسلم کی غیرت نے اس کو برداشت نہیں کیا کہ شریعت محمدیہ کی جامع تعلیمات فراہم ہونے کے بعد کسی دوسری شریعت کا اتباع کیا جائے یا اس کی چیزوں کو پسند کیا جائے، آپ نے کھرے اور صاف انداز میں فرمایا کہ اگر حضرت موسیٰ علیہ السلام با حیات ہوتے تو ان کے لیے بھی میری پیروی کیے بغیر کوئی چارہ نہیں ہے اور دوسرے واقعے میں یوم عاشوراء کے روزے کے ساتھ نویں تاریخ کا روزہ رکھنے کی آپ نے خواہش ظاہر فرمائی تاکہ یہود کی مخالفت ظاہر ہو، اب اس حدیث کا باریکی سے جائزہ لیں کہ حضور ﷺ نے اعمالِ صالحہ میں تک یہود و نصاریٰ کی مشابہت سے احتراز کرنے ترغیب دی ہے تو منکرات و معاصی میں ان کی پیروی کرنا اور ان کے آوارہ کلچر سے مرعوب ہو کر نیوایز وغیرہ جیسی خرافات منانا کس درجے گناہ کی بات ہوگی، وہ بھی ایسے وقت جب کہ ساری دنیا میں کھلے عام شراب پی جا رہی ہو، ناچ گانا اور مردوزن کی مخلوط محفلیں آباد ہوں، بدکاری و زنا کا بازار گرم ہو اور خالق کائنات اللہ رب العزت والجلال بندوں کی ان حرکتوں پر انتہائی ناراض ہوں، ایسے وقت میں اللہ کے ماننے والے رسول کی شریعت کا علم رکھنے والے مومن بندے بھی ان ممنوع اعمال میں مبتلا ہو جائیں تو پھر ہماری کبختی اور تباہی کے لیے کیا باقی رہ جاتا ہے۔

قارئین! سالوں کا گزرنا اور نئے سالوں کی آمد خوشی منانے کا نہیں بلکہ غم کرنے اور زندگی کا محاسبہ کرنے کا وقت ہے کیوں کہ انسان کی زندگی کا سب سے قیمتی سرمایہ خود اس کی زندگی ہے، عقلمند انسان کی پہچان یہ ہے کہ وہ اپنے سرمائے کے گھٹنے اور متاعِ حیات کے کم ہونے پر فکر مند ہو جائے اور باقی ماندہ سرمائے کی صحیح استعمال کی کوشش کرے، قرآن پاک کی ایک چھوٹی سی آیت میں اللہ تبارک و تعالیٰ نے بڑی جامع بات ارشاد فرمائی ہے:

إِنَّ الْإِنْسَانَ لَفِي خُسْرٍ (العصر) "یقیناً انسان خسارے میں ہے"

یہ آیت انسان کو دعوتِ احتساب دیتی ہے کہ اے انسان! تو ہر لمحہ گھاٹے میں ہے، ہر آن تیری شجرِ حیات کا ایک پتہ گر رہا ہے، ہر گھڑی تیری زندگی کے دیوار کی ایک اینٹ نکلتی جا رہی ہے، ہر لمحہ تیرے زیست کی مدت

گھٹ رہی ہے اور ہر پل تو زندگی کے پل کو عبور کر کے موت کے قریب ہوتا جا رہا ہے، ایسے میں تو تجھے ہر طرح سے چوکنا اور حساس ہونا چاہیے۔

ایک بزرگ فرماتے ہیں کہ مجھے ایک برف فروش تاجر کو دیکھ کر زندگی کی حقیقت سمجھ میں آئی، میں نے دیکھا کہ وہ بازار میں لوگوں سے چلا چلا کر کہہ رہا ہے کہ لوگو! میرے ساتھ سودا کر لو، دیگر تاجر کا سرمایہ بک گیا تو نفع ہے نہ بکتے تو محفوظ رہے گا، لیکن میرا مال تجارت ایسا ہے کہ جتنا تاخیر ہوتی رہے گی اسی قدر گھٹتا رہے گا اور میرے نقصان میں اضافہ ہوتا رہے گا، اگر شام تک کسی نے میرے ساتھ معاملہ نہیں کیا تو میں مکمل طور پر خسارہ و گھائے کا شکار ہو جاؤں گا اور بغیر کسی نفع کے مجھے غائب و خاسر لوٹنا ہوگا؛ بالکل زندگی کی مثال بھی کچھ ایسی ہی ہے:

ہو رہی ہے عمر مثل برف کم
رفتہ رفتہ چپکے چپکے دم بہ دم

اللہ تعالیٰ نے انسان کو زندگی بطور امانت دی ہے تاکہ وہ اس کو اعمالِ صالحہ سے پُر کرے، خدا کی اطاعت و بندگی سے آباد کرے، فضول و لالیعی کاموں سے اجتناب کرے، معاصی و منکرات میں مبتلا ہو کر اس کو برباد نہ کرے، اس گھر کے لیے جہاں اس کو ابد الابد تک کے لیے رہنا ہے، جو اس کا دائمی مستقر و ٹھکانہ ہے سامان اکٹھا کرے، اگر نہیں کیا اور زندگی کے امانت ہونے کے احساس کو بھلا کر بے مقصد چیزوں میں سرمایہ وقت کو ضائع کیا تو پھر بروز محشر افسوس کے ساتھ کہتے پھرے گا: "یا لیتنی قدمت لحياتي" (الغفر) اے کاش! میں اپنی (اخروی) زندگی کے لیے بھی کچھ عمل آگے بھیجتا۔

سورہ حم سجدہ میں اللہ رب العزت ارشاد فرماتے ہیں کہ: وَلَوْ تَرَىٰ اِذِ الْمُبْجِرِ مُوْنًا كِسُوْا رُءُوسِهِمْ عِنْدَ رَبِّهِمْ رَبَّنَا ابْصُرْ نَاوَسْمِعْنَا فَاذْجَعْنَا نَعْمَلْ صَالِحًا اِنَّا مُوقِنُوْنَ (حم سجدہ)
اور کاش تم وہ منظر دیکھو جب یہ مجرم لوگ اپنے رب کے سامنے سر جھکائے ہوئے (کھڑے) ہوں گے،
(کہہ رہے ہوں گے کہ) ہمارے پروردگار! ہماری آنکھیں اور کان کھل گئے، اس لیے ہمیں (دنیا میں) دوبارہ بھیج دیجیے، تاکہ ہم نیک عمل کریں۔ ہمیں اب اچھی طرح یقین آچکا ہے۔

جب انسان اپنی موت دیکھتا ہے تو پھر اس کی زبان پر بڑے ہی عجیب کلمات جاری ہوتے ہیں، کہتا ہے کہ اے رب العالمین! اب تو حقیقت ہم نے اپنی آنکھوں سے دیکھ لی اور کانوں سے سن لی، لہذا آپ ہمیں ایک موقع دے کر دوبارہ دنیا میں بھیج دیں ہم اس دفعہ بھر پور عمل کریں گے، لیکن اب موقع کہاں رہا!
وقت بڑا غیور ہے، وہ کسی ہم سفر کا منتظر نہیں رہتا، وہ تو بس چلتا رہتا ہے حتیٰ کہ آخر کار انسان کے وقت

رحلت آپہونچتا ہے، تب انسان حسرت و افسوس کرتا ہے جب کہ دانش مندی یہ ہے کہ بعد میں پچھتانے کے بجائے اب قدر کریں، آپ علیہ السلام کا فرمان ہے: ”الْكَيْسُ مَنْ دَانَ نَفْسَهُ، وَعَمِلَ لِمَا بَعْدَ الْمَوْتِ، وَالْعَاجِزُ مَنْ أَتْبَعَ نَفْسَهُ هَوَاهَا، وَتَمَنَّى عَلَى اللَّهِ الْأَمَانِي“ (سنن الترمذی: 2459، حسن) عقلمند وہ ہے جو اپنے نفس کا محاسبہ کرے اور موت کے بعد (آخرت) کے لیے عمل کرے، اور نادان وہ ہے جو اپنے نفس کو خواہشات کے پیچھے لگا دے اور اللہ سے (بے عملی کے ساتھ) آرزوئیں باندھے۔

حدیث رسول کے مطابق آخرت کو فراموش کرنا اور دنیا کی رنگینیوں اور رعنائیوں میں کھوجانا حماقت و بے وقوفی ہے، اس کے باوجود آج امت مسلمہ خواہشات کی دل دادہ ہو گئی ہے، یورپ کے آوارہ کلچر کی اسیر بن گئی ہے۔ آج ضرورت ہے کہ مسلمان یہود و نصاریٰ کی پیروی کے بجائے حضرات صحابہ و سلف صالحین کی زندگیوں کو سامنے رکھیں، دیکھیں کہ وہ کیسے اللہ کی جانب سے عطا کردہ اس حیات مستعار کے قدر دان تھے۔ حضرت علیؓ فرماتے ہیں کہ یہ ایام تمہاری عمروں کے صحیفے ہیں، اچھے اعمال سے ان کو دوام بخشو۔

(کتاب قصر الامل لابن ابی الدینا)

حضرت عبداللہ ابن مسعودؓ فرماتے ہیں کہ میں کسی چیز پر اتنا نادم اور شرمندہ نہیں ہوا جتنا کہ ایسے دن کے گزرنے پر جس کا سورج غروب ہو گیا اور میرا ایک دن کم ہو گیا اور اس دن میں میرے عمل میں اضافہ نہ ہو سکا۔ (قیمۃ الزمن عند العلماء، ص: ۲۷)

حسن بصریؒ فرماتے ہیں کہ: اے ابن آدم! تو ایام ہی کا مجموعہ ہے، جب ایک دن گزر گیا تو یوں سمجھ تیرا ایک حصہ بھی گزر گیا۔ (حوالہ بالا)

آپؐ ہی کا ایک ارشاد ہے: میں نے ایسے لوگوں کو پایا جو اپنے وقت کی حفاظت کرنے میں تمہارے اپنے مالوں کی حفاظت کرنے سے زیادہ سخت (حساس) تھے۔ (تلمیس ابلیس)

امام شافعی رحمہ اللہ فرماتے ہیں: وقت تلواری کی مانند ہے، اگر تم نے اسے نہ کاٹا تو یہ تمہیں کاٹ دے گا۔ (مناقب شافعی)

امام ابن قیم رحمہ اللہ فرماتے ہیں کہ وقت کو ضائع کرنا موت سے بھی زیادہ سخت ہے اس لیے کہ موت سے انسان کا دنیاوی نقصان ہوتا ہے اور وقت کی بربادی سے آخرت کا نقصان ہوتا ہے۔ (الدرء والدواء)

ظاہر ہے کہ اخروی نقصان دنیاوی نقصان کے بالمقابل بہت بڑی چیز ہے، دنیاوی نقصان کی تلافی ممکن ہے لیکن آخرت میں تلافی کی کوئی شکل نہیں رہتی۔

حضرت معاذ بن جبلؓ سے مروی ہے کہ آپ نے فرمایا: اہل جنت پر سب سے زیادہ حسرت اس گھڑی کی ہوگی جو ان پر گزری اور اس میں انہوں نے اللہ کو یاد نہ کیا۔ (شعب الایمان للبیہقی)

اہل جنت کو جنت جیسی عظیم نعمت جو کہ انسانی زندگی کا مقصود و منتہا ہے اس کے حصول کے بعد بھی اپنے فارغ اوقات پر حسرت ہوگی تو وہ لوگ سوچیں جن کا انجام ہی طے نہیں ہے، جو قیامت کے دن اپنے اعمال نامے کو لے کر پریشان ہوں گے، وہ کس قدر کوفت و کرب سے گزریں گے؟ ان کو اپنی بربادی اوقات پر کیا کچھ ندامت ہوگی؟

۲۰۲۶ء دنیوی اعتبار سے اگرچہ نیا سال ہے لیکن پیغام پرانا ہے، وہی پیغام جو تقریباً ساڑھے چودہ سو سال قبل نبی علیہ السلام نے دیا تھا، ایک نئے سال کا آغاز شرعاً کوئی معنی نہیں رکھتا لیکن انسان کی نفسیات پر ظاہری چیزوں کا بہت اثر ہوتا ہے، وہ احوال و حوادث کو سامنے رکھ کر امور زندگی کی تنظیم و ترتیب انجام دیتا ہے، لہذا اسی نئے سال کی آمد کو بہانہ بنا کر زندگی کے رخ کو موڑنے کی فکر کریں، اللہ پاک سے تعلق مضبوط کرنے کی سعی کریں، اپنے علم و عمل کے دائرے کو وسیع کرنے اور اپنی استعداد کو نکھارنے، دنیاوی منافع حاصل کرنے، ساتھ ہی آخرت کے لیے اعمال اکٹھا کرنے کی کوشش کریں، پتہ نہیں کونسا سال زندگی کا آخری ہو، اگر اللہ نے زندگی دی تو یہ سال ایسے گزاریں کہ آئندہ سال کی شروعات میں ہم اس سال کا جائزہ لیں تو اپنی زندگی میں نمایاں فرق اور دینی و دنیاوی اعتبار سے خاطر خواہ نفع محسوس کریں۔

مغربی تہذیب کے اثرات اور ہمارا معاشرہ

از قلم: مفتی محمد سلمان قاسمی کریم نگری

یہ ہمارے معاشرے کی ایک تلخ حقیقت ہے کہ ہم مسلمانوں کے رگ و پے میں مغربی تہذیب کا ہر طریقہ سرایت کرتا جا رہا ہے ان کا طرزِ زیست آہستہ آہستہ ہمارے مسلمان بھائیوں کے لئے جزوِ لاینفک بنتا جا رہا ہے، انفرادی زندگی سے لے کر اجتماعی زندگی تک، عبادات سے لے کر معاملات تک، نشست و برخاست سے لے کر خورد و نوش تک، لباس کے انتخاب سے لے کر غیر ضروری تہواروں کے منانے تک الغرض زندگی کے ہر گوشے میں مغربی تہذیب پروان چڑھتی جا رہی ہے ان ہی میں سے ایک نئے سال کی آمد پر ہمارے مسلم معاشرے کا وہ کردار ہے جو اسلامی تعلیمات کی دھجیاں اڑا رہا ہے اور مسلمانوں کے مغربی تہذیب کا دلدادہ ہونے کا ثبوت دے رہا ہے کیونکہ نئے سال کی آمد پر ہمارے معاشرے میں کس قسم کی بدتمیزیاں ہوتی ہیں وہ ہم سب سے مخفی نہیں ہے۔ حیرت ہے کہ آخر نئے سال پر ایسا کیا نیا کارنامہ پیش آتا ہے یا ایسی کونسی خوشی ملتی ہے کہ ساری دنیا کیک کاٹنے، ایک دوسرے کو مبارک باد دینے اور جشن منانے کے لئے بے تاب رہتی ہے، اگر غور کی نگاہ سے دیکھا جائے تو نئے سال میں کوئی نیا پن ہی نہیں ہے کیونکہ پچھلے برسوں کی طرح یہ بھی اپنے بارہ مہینے کی میعاد بسر کر کے چلا جائے گا، نہ آسمان بدلے گا نہ زمین بدلے گی، دن کی روشنی بھی وہی ہوگی اور تاروں بھری رات بھی وہی ہوگی، بلکہ اُلٹا ہوگا یہ کہ ہماری زندگی سے ایک سال کی عمر گھٹ جائے گی اور ہم موت سے ایک سال قریب ہو جائیں گے، بہر حال اس میں کوئی شک نہیں کہ نئے سال کو تہوار کے طور پر منانا یہ مغربیت کی پروردہ ہے کیونکہ نئے سال کے منانے کا شریعت میں کوئی ثبوت نہیں ہے، یہی وجہ ہے کہ جو چیز مغربی تہذیب ایجاد کرتی ہے یا کوئی تہوار جسے وہ منظرِ عام پر لاتی ہے ساری دنیا خصوصاً عام مسلمان اس کو ترقی کا معیار سمجھنے لگتے ہیں اور اسی کے پیچھے اپنے قیمتی وقت اور مال کو ضائع کرنے سے گریز نہیں کرتے ہیں مغرب کی اتباع کرنا اور اس کی نقل کرنا آج ہم سب کے لئے قابلِ ارزاں ہو گیا ہے، حالانکہ مغربی تہذیب کی جتنی ایجادات ہیں وہ سب دنیاوی

لذت و راحت حاصل کرنے کے لئے ہے اس کا آخرت سے کوئی تعلق نہیں ہے، چنانچہ حضرت مولانا سید ابوالحسن علی ندوی رحمۃ اللہ علیہ مغربی تہذیب کے مقاصد کو آشکارہ کرتے ہوئے رقمطراز ہیں: "مغربی تہذیب مدت دراز سے یہ عقیدہ رکھتی ہے کہ لذت و راحت مادی انتفاع، سر بلندی اور غلبے کے علاوہ دنیا میں کوئی اور قابل حصول مقصد نہیں ہے۔ (انسانی دنیا پر مسلمانوں کے عروج و زوال کا اثر ص/ 269)

موجودہ دور میں مغربی کلچر اسی مقصد کو حاصل کرنے کے لئے ساری دنیا میں فساد مچا رہا ہے، آج عالمی سطح پر جو بگاڑ پایا جا رہا ہے اس سے ہر انسانی آبادی متاثر ہے، چنانچہ جہاں جہاں جمہوریت کے نام پر غریب انسانوں کا خون چوسا جا رہا ہے، عریانی و فحاشی کی وجہ سے خاندانی نظام انتشار کا شکار ہو رہا ہے، جنسی بے راہ روی کی وبا نے صنف نازک کی عزت و آبرو کو غیر محفوظ بنا دیا ہے انسانیت حیوانیت کی سطح سے بھی نیچے اترتی جا رہی ہے یہ عالمگیر بگاڑ سب کو اپنی لپیٹ میں لے رکھا ہے شاید اس حقیقت سے کسی کو اختلاف نہیں ہوگا کہ یہ عالمی بگاڑ کا سرچشمہ اور مرکز مغربی تہذیب ہے، یہی اس عالمی بگاڑ کی سرپرستی کر رہی ہے کیوں کہ یہ بات طے ہے کہ وہیں سے سارے فحاشی اور بے حیائی کے نت نئے پروگرام پوری دنیا میں نشر کیے جاتے ہیں وہیں سے اسلامی تعلیمات کے برخلاف طریقے ایجاد کیے جاتے ہیں اور اس طرح کے کئی منصوبے بنائے جاتے ہیں۔

شیخ الاسلام حضرت مولانا مفتی محمد تقی عثمانی صاحب مدظلہ العالی مغربی تہذیب کے تعلق سے امت مسلمہ کی صورت حال بیان کرتے ہوئے اپنے ایک مضمون میں لکھتے ہیں کہ "ایک مسلمان کا کام تو یہ تھا کہ وہ کہتا کہ بھائی! تم بڑے اچھے کاریگر ہو تم نے ایجادات بڑی اچھی کی ہے لیکن تم روح کے ماہر نہیں ہو، تم مادے کے ماہر ہو، لیکن روح ہمارے پاس ہے اور وہ قرآن و حدیث ہے ہمارے علوم ہیں روح تم ہم سے حاصل کرو اور مادہ ہم تم سے حاصل کریں گے، اگر یہ سمجھو تو ہو جاتا تو دنیا امن کا گہوارہ بن جاتی لیکن مسلمانوں نے یہ کیا کہ بھائی تم زبردست کاریگر ہو تم ہی قابل تقلید ہو، تمہارا لباس ہی قابل تقلید ہے، تمہارا طرز زندگی ہمارے لئے قابل تقلید ہے چاہے وہ سنت کے طریقے کے خلاف ہو یہ صورتحال ہماری امت میں پیدا ہو گئی ہے۔ (البلاغ، 1444ھ ص/ 224)

اس وقت کا سب سے بڑا المیہ یہ ہے کہ مسلمانوں کے لئے اسلامی تہذیب و تمدن اور تعلیمات نبوی سوہان روح بنی ہوئی ہے اور مغربی تہذیب تسکین روح بنتی جا رہی ہے جس کے نتیجے میں نیو ایئر نائٹ، سا لگرہ از دواج، اپریل فول، جشن یوم ولادت اور ویلیٹھن ڈے جیسے غیر شرعی و غیر ضروری رسوم و تہوار مسلم معاشرے کو رفتہ رفتہ الحاد و دین بیزاری کی طرف کھینچ کر لے جا رہے ہیں حالاں کہ ہمیں یہ سوچنا چاہئے کہ اسلامی تہذیب و تمدن کو اپنانے سے اس امت میں حضرت ابوذر و سلمان فارسی خبیب و خباب، ابن تیمیہ و امام غزالی عبدالقادر جیلانی،

خواجہ معین الدین چشتی اور مجدد الف ثانی رحمہم اللہ جیسی عظیم، انقلابی، اتالیق وقت، صاحب عزیمت شخصیات پیدا ہوئے جنہوں نے اپنے قلوب کو اپنے رب کی تجلی گاہ بنالیا تھا اور اپنی فطری و کسبی صلاحیتوں سے دنیائے انسانیت کو محو حیرت میں ڈالتے ہوئے تاریخ کے اوراق پر اپنی علمی فکری و روحانی مہارت و کمالات کے لازوال نقوش چھوڑ کر چشم جہاں سے اوجھل ہو گئے، اسی اسلامی تہذیب کو اپنانے کی وجہ سے جن کا باطن ظاہر سے زیادہ روشن اور تابناک ہو گیا تھا، یہی وہ لوگ ہیں جو اسلامی تعلیمات و روایات کے گرد آہنی دیوار بن کر ظاہر ہوئے اور اسلامی تہذیب کو ہر طرح کی بدعات و خرافات آلائشوں سے پاک و صاف کیا۔

لہذا ضرورت اس بات کی ہے کہ ہم بھی ان ہی کے نقش قدم پر چلتے ہوئے اسلامی تہذیب کو اپنائیں اور ہم مغربی تہذیب کے ایجادات اور مادی ترقیوں کو دیکھ کر اس سے متاثر ہو کر اسلامی تہذیب و تمدن کو پس پشت نہ ڈالیں، اس سلسلے میں کسی قسم کی بے اعتنائی اور بے اعتمادی کا شکار ہو بلکہ مکمل یقین اور مضبوطی کے ساتھ اسلامی تہذیب کو تھامے رکھے کیونکہ اسلام ہمارا ورثہ ہے اس دنیا میں مل جل کر رہنے کے لئے اسلام کے دامن میں وہ سب کچھ ہے جو زندگی کے ہر پہلو کا احاطہ کرتا ہے۔ (الفاروق، شوال 1418ھ)

امت مسلمہ کو اس بات سے روشناس کرائیں کہ اسلام جس تہذیب کا علمبردار ہے وہ اللہ تعالیٰ کی بتائی ہوئی فطری تہذیب ہے لیکن مغرب آج اس فطری تہذیب سے بالکل علیحدہ ہو چکا ہے اس کے پاس ہر طرح کے مادی وسائل ہیں لیکن وہ حقیقی سکون سے محروم ہے، لہذا اب مسلم نوجوانوں کو اس بڑے فتنے سے بچانے کے لئے دعائیں اور محنتیں کی جائیں۔

اللہ تعالیٰ ہم سب کو اسلامی تہذیب کا علمبردار بنائیں اور مغربی تہذیب سے ہم سب کی ساری امت مسلمان کی حفاظت فرمائے۔ آمین

مسلمان "وندے ماترم" کیوں نہیں پڑھتے؟

(شریعت اور آئین ہند کے تناظر میں)

از قلم: مولانا مفتی محمد قاسم اوجھاری

ہندوستان مختلف اقوام، مختلف مذاہب، مختلف تہذیب و ثقافت اور دنیا کی سب سے بڑی جمہوریت رکھنے والا ملک ہے۔ یہاں رہنے والی ہر قوم اور ہر مذہب کی اپنی تہذیبی اور مذہبی شناخت ہے۔ قومی ترانے، قومی گیت، قومی پرچم اور دیگر علامتیں کسی بھی ملک کی وحدت کا ذریعہ ہوتی ہیں۔ لیکن ان کی قبولیت اسی وقت قائم رہتی ہے جب وہ کسی گروہ و طبقے اور مذہب کے بنیادی عقائد سے متصادم نہ ہوں۔ "وندے ماترم" ایک قدیم قومی گیت ہے، جسے قومی آزادی کی تحریک کے دوران نمایاں مقام حاصل ہوا، آج اس گیت کے 150 سال مکمل ہونے پر ہندوستانی پارلیمنٹ میں اس پر بحث ہو رہی ہے، اراکین پارلیمنٹ اپنا اپنا موقف پیش کر رہے ہیں۔ مسلمانوں نے اس گیت کو پڑھنے یا گانے سے ہمیشہ گریز کیا ہے، اور یہ گریز کسی تعصب یا قومی وحدت سے فرار نہیں، بلکہ شرعی اصولوں اور آئینی آزادیوں کا منطقی نتیجہ ہے۔ اس مضمون میں اسی سوال کا تجزیہ پیش ہے کہ مسلمان وندے ماترم کیوں نہیں پڑھتے؟ اور کیا ان کا یہ موقف شریعت اسلام اور آئین ہندوؤں کے مطابق ہے؟

وندے ماترم کا تاریخی پس منظر

وندے ماترم گیت کو 1875ء کے آس پاس بنکم چندر چٹرجی نے اپنے ناول "آمنڈ مٹھ" میں شامل کیا۔ وطن کی تعریف پر مشتمل گیت کا پہلا حصہ مسلمانوں کے نزدیک کسی حد تک قابل تسلیم ہو سکتا ہے، مگر اس کے اگلے حصوں میں وطن کو دیوی (Goddess Durga) کی شکل میں پیش کیا گیا ہے۔ اسے ماں درگا، بھاوی شکتیاں، درگا کی وندنا جیسے الفاظ سے تعبیر کیا گیا ہے۔ مسلمانوں کے نزدیک کسی بھی مخلوق، دیوی، دیوتا یا وطن کو معبود بنا کر اپنی بندگی کا اظہار شرک کے زمرے میں آتا ہے۔ اسی لیے مسلمانوں نے ہر دور میں اس گیت کو پڑھنے اور گانے سے گریز کیا ہے۔

اسلام میں عبادت اور تعظیم کا اصول

(1) عبادت صرف اللہ تعالیٰ کے لیے ہے: اسلام میں عبادت کا حق صرف اور صرف اللہ تعالیٰ کے لیے مخصوص ہے۔ قرآن مجید میں ہے: **إِيَّاكَ نَعْبُدُ وَإِيَّاكَ نَسْتَعِينُ**۔ (سورۃ الفاتحہ: 5) ہم صرف تیری ہی عبادت کرتے ہیں اور تجھ ہی سے مدد مانگتے ہیں۔ قرآن کریم میں ہے: **قُلْ إِنَّ صَلَاتِي وَنُسُكِي وَمَحْيَايَ وَمَمَاتِي لِلَّهِ رَبِّ الْعَالَمِينَ**۔ (سورۃ الانعام: 162) آپ کہہ دیجیے بیشک میری نماز اور میری قربانیاں اور میرا جینا اور میرا مرنا سب اللہ کے لیے ہے جو سارے جہانوں کا رب ہے۔ جب کسی کے سامنے ایسی بندگی یا تعظیم یا وندنا کی جائے جو عبادت یا نجات کی محتاجی پر دلالت کرے تو وہ شرک کہلاتی ہے۔

(2) شرک سے بچنے کی تاکید: قرآن مجید میں ہے: **إِنَّ اللَّهَ لَا يَغْفِرُ أَنْ يُشْرَكَ بِهِ وَيَغْفِرُ مَا دُونَ ذَلِكَ لِمَنْ يَشَاءُ وَمَنْ يُشْرِكْ بِاللَّهِ فَقَدْ ضَلَّ ضَلَالًا بَعِيدًا** (النساء: 116) بیشک اللہ تعالیٰ شرک کو معاف نہیں کرے گا اور اس کے علاوہ گناہ کو جس کے لیے چاہے گا معاف کر دے گا اور جو آدمی اللہ کے ساتھ شرک کرے تو وہ دور کی گمراہی میں جا پڑا۔ قرآن کریم میں ہے: **إِنَّ الشِّرْكَ لَظُلْمٌ عَظِيمٌ** (سورۃ لقمان: 13) بیشک شرک یقیناً بہت بڑا گناہ ہے۔ نبی کریم ﷺ نے ہر قسم کے شرک سے بچنے کی سخت تاکید فرمائی ہے۔ نبی علیہ السلام نے فرمایا: من مات وهو يدعو من دون الله نداء دخل النار۔ (صحیح بخاری: 4497) جو شخص اس حال میں مرا کہ وہ اللہ کے ساتھ کسی شریک کو پکارتا (یعنی معبود بنادیتا) ہے تو وہ جہنم میں جائے گا۔ ایک دوسری روایت میں ہے: لا تطروني كما أطرت النصارى ابن مريم۔ (صحیح بخاری: 3445) مجھے میرے درجے سے آگے مت بڑھاؤ جیسے نصاریٰ نے حضرت عیسیٰ علیہ السلام کو ان کے مرتبے سے آگے بڑھا دیا۔ یعنی مجھے ایسی تعظیم نہ دو جو عبادت کی حد تک چلی جائے۔

یہی وجہ ہے کہ کوئی بھی مسلمان کسی انسان، شخصیت، مخلوق یا وطن کی ایسی تعریف یا وندنا نہیں کر سکتا جس سے الوہیت اور عبادت کا مفہوم نکلے۔

وندے ماترم نہ پڑھنے کی شرعی وجوہات

(1) وطن کو دیوی (Goddess) کہنا: اسلام میں اللہ تعالیٰ کے سوا کسی کو الوہیت کے مقام پر رکھنا جائز نہیں ہے۔ وندے ماترم میں وطن (بھارت) کو درگا اور دیوی کی صفات سے نوازا گیا ہے۔ یہ صریحاً مذہبی تصور ہے، محض شاعرانہ استعارات نہیں۔ (2) "وندے" کا مطلب عبادت یا بندگی کے قریب آ جاتا ہے۔ بعض لغوی

شواہد کے مطابق وندنا کا تعلق مذہبی پوجا سے بھی ہے۔ اسلام میں عبادت و بندگی صرف اللہ تعالیٰ کے لیے ہے۔ (3) کسی بھی مخلوق کو عبادت (پوجا) کی سطح پر لے جانا: اسلامی عقیدہ توحید میں یہ عمل غیر قابل قبول ہے۔ اسی لیے مسلمانوں کے بڑے علمی مراکز اور اکابرین علماء نے واضح فتویٰ دیا ہے کہ وندے ماترم گیت میں کچھ بند (Stanzas) شرعی طور پر حرام ہیں، اور یہ گیت اسلامی عقائد کے لحاظ سے خالص مشرکانہ گیت ہے۔ ہندوستان میں تمام اسلامی مکاتب فکر وندے ماترم گیت گانے اور پڑھنے سے عدم اتفاق رکھتے ہیں۔

مسلمان وندے ماترم نہ پڑھ کر کن اصولوں پر چلتے ہیں؟

(1) توحید کا تحفظ: اسلام کا بنیادی عقیدہ لا الہ الا اللہ کی حفاظت۔ (2) مذہبی آزادی: آرٹیکل 25 کے مطابق اپنے مذہب پر عمل۔ (3) قومی اصولوں کی پاسداری: وندے ماترم پڑھنا آئینی طور پر لازمی نہیں، اس لیے اس سے اجتناب کوئی غیر قانونی عمل نہیں۔ (4) کسی کی دل آزاری نہ کرنا: مسلمان اختلاف ادب کے ساتھ کرتے ہیں، گیت کی بے حرمتی نہیں۔ یعنی اگر آپ کو پڑھنا ہے تو پڑھیے لیکن مسلمانوں پر لازم نہ کیجیے۔ تمہارے لیے تمہارا دین ہے اور مسلمان کے لیے مسلمان کا دین ہے۔

مسلمانوں کا موقف مخالفت نہیں، شرعی اعتیاد ہے

مسلمان وندے ماترم کے کچھ جملوں کو حب الوطنی کے اعتبار سے قابل قبول تصور کر سکتے ہیں، جن میں بظاہر شرکیہ الفاظ نہیں اور تاویلات کی گنجائش ہے۔ مگر مجموعی اعتبار سے یہ گیت اسلامی عقائد سے متصادم ہے۔ اور اصل مسئلہ ان حصوں کا ہے جن میں دیوی وندنا یعنی شرک کا پہلو ہے۔ یعنی مسلمان وندے ماترم کے شرکیہ حصوں کو نہ پڑھنے کا فیصلہ کرتے ہیں۔ اور یہ فیصلہ نفرت نہیں، بلکہ اسلامی عقیدے کا تحفظ ہے۔

آئین اور قانون مسلمانوں کے اس حق کو مکمل تحفظ دیتے ہیں

(1) آرٹیکل 25 مذہبی آزادی کی ضمانت: آئین ہند کے آرٹیکل 25 کے مطابق ہر شہری کو اپنے مذہب پر عمل کرنے، اس کی تبلیغ کرنے اور اس پر چلنے کی مکمل آزادی حاصل ہے۔ مسلمان اگر وندے ماترم کا وہ حصہ نہ پڑھیں جو ان کے مذہب سے ٹکراتا ہے، تو یہ عمل آئینی طور پر پوری طرح درست ہے۔

(2) سپریم کورٹ کا فیصلہ (2006ء، 2017ء): ہندوستانی عدالت عظمیٰ نے متعدد فیصلوں میں واضح کیا ہے کہ کسی پر وندے ماترم پڑھنا لازمی نہیں کیا جاسکتا۔ کسی طالب علم یا استاذ یا گروہ کو مجبور نہیں کیا جاسکتا۔ قومی ترانے (جن گن من) کے برعکس قومی گیت آئین میں لازمی ضرورت نہیں ہے۔ (سدرشن سنگھ بمقابلہ اسٹیٹ

2006۔ فیصلے کے اقتباسات میں یہی اصول بیان ہوئے)

(3) دستور ساز اسمبلی کی بحث (1948ء): قومی ترانہ منتخب کرتے وقت دستور ساز اسمبلی نے واضح طور پر کہا کہ وندے ماترم کے مذہبی رنگ کی وجہ سے اسے قومی ترانہ نہیں بنایا جاسکتا۔ اسے صرف قومی گیت کا درجہ دیا جائے گا۔ کسی سماج پر اسے لازمی نہیں کیا جائے گا۔

اس سے ثابت ہوتا ہے کہ آئین اور آئینی ادارے مسلمانوں کے اس حق کے تحفظ کو اچھی طرح سمجھتے ہیں۔

حب الوطنی اور قومی وفاداری پر مسلمانوں کا نظریہ

اسلام میں وطن سے محبت ایک فطری اور دینی جذبہ ہے۔ نبی کریم ﷺ نے مکہ چھوڑتے وقت مکہ کو مخاطب کر کے فرمایا: مَا أَطْيَبُكَ مِنْ بَلَدٍ وَأَحَبُّكَ إِلَيَّ وَلَوْلَا أَنْ قَوْمِي أَخْرَجُونِي مِنْكَ مَا سَكَنْتُ غَيْرَكَ۔ (سنن ترمذی: 3925) (اے مکہ!) تو کتنا پاکیزہ شہر ہے اور تو کتنا مجھے محبوب ہے، اور اگر میری قوم نے مجھے تجھ سے نہ نکالا ہوتا تو میں تیرے علاوہ کہیں اور نہ رہتا۔ یہ حدیث واضح کرتی ہے کہ وطن سے محبت ایمان کا حصہ ہے۔ ہندوستان مسلمانوں کا بھی وطن ہے، مسلمان ہندوستان کو اپنا ملک سمجھتے ہیں، اس کے وفادار ہیں، اس کے آئین کو قبول کرتے ہیں اور اس کی ترقی میں برابر شریک ہیں۔ لیکن وطن سے محبت عبادت کے درجے کو نہیں پہنچ سکتی۔ وطن سے محبت اور وطن کی عبادت دو الگ الگ چیزیں ہیں۔ یہی وہ بنیادی حد ہے جسے شریعت کھینچتی ہے۔

مسلمانوں کا مثبت اور مضبوط موقف

مسلمان قومی ترانہ "جن گن من" احترام سے پڑھتے ہیں۔ ترنگا سلام کے ساتھ لہراتے ہیں۔ ملکی ترقی کے ہر شعبے میں بھرپور حصہ لیتے ہیں۔ دشمنوں کے خلاف سرحدوں کی حفاظت میں آگے رہتے ہیں۔ تاریخ گواہ ہے کہ آزادی کی جنگ میں لاکھوں مسلمانوں نے اپنی جانوں کے نذرانے پیش کیے ہیں۔ ساتھ ہی مسلمانوں کو اپنا مذہب بھی عزیز ہے، وہ مذہبی معاملات میں کوئی سمجھوتا نہیں کرتے ہیں۔ مولانا خالد سیف اللہ رحمانی دامت برکاتہم لکھتے ہیں: بد قسمتی سے اس وقت ہندوستان پر بدترج فرقہ پرستی کا غلبہ ہوتا جا رہا ہے، فرقہ پرست سیاسی جماعتیں برسر اقتدار آ رہی ہیں اور انہوں نے بعض ریاستوں میں ایک ایسے ترانہ کو پڑھنے کا لزوم عائد کر دیا ہے جو مشرکانہ تصور پر مبنی ہے، میری مراد وندے ماترم سے ہے، یہ سنسکرت زبان کا فقرہ ہے اور اس کے معنی یہ ہے

کہ میں اپنے مادر وطن کا پرستار ہوں اور اس کی عبادت کرتا ہوں، حب الوطنی بری چیز نہیں اور اگر انصاف کے دائرہ میں ہو تو اسلام اسے پسند کرتا ہے، یہ ایک فطری جذبہ ہے اور خدا ہی کی طرف سے ہر انسان کے اندر ودیعت ہے، لیکن اسلام میں خدا کے سوا کسی کی پرستش نہیں کی جاسکتی اور بندگی صرف خدا ہی کے لیے ہے، اس لیے اسلامی نقطہ نظر سے اس طرح کے اشعار کا پڑھنا اور ان کو قبول کرنا قطعاً جائز نہیں، ضرورت اس بات کی ہے کہ برادران وطن کو سمجھایا جائے کہ مسلمانوں کے لیے یہ محض ایک قومی اور ملکی مسئلہ نہیں اور نہ ہم اس کو انا اور وقار کا مسئلہ بنا رہے ہیں، بلکہ اس کی جڑیں ایمان و عقیدہ میں پیوست ہیں اور کسی مسلمان کو ایسا کہنے پر مجبور کرنا گویا ان کو اس بات پر مجبور کرنا ہے کہ وہ اپنے مذہب و عقیدہ سے دست کش ہو جائیں اور یہ ظاہر ہے کہ ملک کا کوئی بھی سنجیدہ اور انصاف پسند شہری جو ملک کے رنگا رنگ مذہبی اور تہذیبی کردار کو باقی رکھنا چاہتا ہو ایسی کوشش کو ناپسندیدگی ہی کی نظر سے دیکھے گا۔ (جدید فقہی مسائل 1/314)

چند غلط فہمیاں اور ان کا جواب

یہ کہا جاتا ہے کہ مسلمان وندے ماترم نہیں پڑھتے، اس لیے وہ ملک کے وفادار نہیں۔ جواب یہ ہے کہ وفاداری کا تعلق آئین کی پاسداری، قانون کی فرماں برداری، ملک کے لیے قربانی اور کردار سے ہے، نہ کہ کسی مخصوص گیت سے۔ یہ بھی کہا جاتا ہے کہ وندے ماترم پڑھنے سے شرک نہیں ہوتا، یہ صرف شاعری ہے۔ جواب یہ ہے کہ مسلمانوں کے لیے کسی بھی کلام میں دیوی کی وندنا عبادتی نوعیت رکھتی ہے، چاہے اسے شاعر نے کسی دوسری نیت سے کہا ہو۔ نیز ہر مذہب کا اپنا مقدس دائرہ ہوتا ہے جس کی خلاف ورزی کسی پر لازم نہیں کی جاسکتی۔ ایک بہت بڑا الزام یہ بھی ہے کہ جو شخص وندے ماترم نہ پڑھے وہ غدار ہے۔ یہ نظریہ آئین اور قانون کے خلاف ہے۔ آئین اور عدالت عظمیٰ دونوں نے ناپڑھنے کو قانونی اور جائز قرار دیا ہے۔

الحاصل مسلمانوں کا وندے ماترم نہ پڑھنا نہ تو بغاوت ہے، نہ نفرت، نہ شدت پسندی۔ بلکہ یہ صرف ایک مذہبی اصول کی پاسداری ہے جسے آئین ہند بھی تسلیم کرتا ہے اور پورے انصاف کے ساتھ تحفظ دیتا ہے۔ اسلام مسلمان کو انسانیت، وطن اور سماج کے ساتھ عدل و محبت کا راستہ سکھاتا ہے۔ لیکن ساتھ ہی عقیدہ توحید کی حفاظت کو مقدم رکھتا ہے۔ اسی لیے مسلمان احترام کے ساتھ وندے ماترم کے شریکے حصے سے اجتناب کرتے ہیں، جبکہ حب الوطنی کے جذبے میں کسی سے پیچھے نہیں ہیں۔ یہی شریعت کا حکم ہے، یہی آئین کی ضمانت اور یہی ہندوستانی تہذیب کی روح ہے۔

اشرف المجالس

ترتیب و پیش کش: مفتی محمد احمد علی صاحب قاسمی *

محذومنا و محبوبنا حضرت مولانا محمد عبد القوی صاحب مدظلہ العالی ہر جمعہ بعد نماز عصر ہفتہ واری اصلاحی مجلس میں حکیم الامت مجدد الملت حضرت مولانا اشرف علی تھانوی رحمہ اللہ کے ”منتخب ملفوظات“ (مرتبہ حضرت مولانا بیگی نعمانی زید مجدہ) کی کچھ توضیح و تشریح کے ساتھ تعلیم فرماتے ہیں، اُن ملفوظات کو قارئین اشرف الجرائد و عامہ مسلمین کے لئے ترتیب دیا گیا ہے۔

از مرتب

(۵۲) دوسروں پر ڈپنڈ نہ رہنا بہت کام آیا

فرمایا: مجھے دوسروں پر ڈپنڈ نہ رہنا جیل میں بہت کام آیا، کچھ دشواری ضرور ہوئی اسباب کی کمی کی وجہ سے مگر یہ کمی زیادہ مشقت کا سبب نہ بنی، اگر بدن درد ہوتا تو اٹھ کے بیٹھ جاتا، جہاں تک ہاتھ جسم کے حصہ تک جاتے خود ہی دبا لیتا، اپنے گھٹے خود ہی سہلا لیتا، اپنی کمر کو خود ہی صحیح کر لیتا، اور سو جاتا، وہاں کوئی خادم تو نہیں تھا، اگر میں خادموں کا محتاج رہتا تو جیل میں کیسے رہ پاتا؟ وہاں بیت الخلاء بہت گندہ تھا میں نے دھو کر صاف کر لیا، دیواریں پاک کر لیں، اس لیے کہ وہ تو کھڑے کھڑے موتنے والے لوگ ہیں، اس لئے سب پاک کر لیا۔ پھر ایک دن لیٹا تو دیکھا کہ فیان میں گرد بہت نظر آرہی ہے، اور چھت اتنی اونچی ہے کہ کوئی وہاں تک پہنچ نہیں سکتا، لیکن ایک مرتبہ الیکٹریشن کچھ کام کرنے کے لئے بڑی سیڑھی لے کے آیا تھا تو اس سے ریکویسٹ کر کے سیڑھی کی مدد سے پورافیان صاف کر دیا، اس لئے کہ جب لیٹتے آنکھ پڑتی تو بے چینی شروع ہو جاتی تھی، کمرے کے سامنے جو دروازہ ہوتا ہے وہ جالی کا اور سلاخوں کا دروازہ ہوتا ہے، پتہ نہیں کب سے سلاخیں گندی پڑی تھیں، ایک دن میں نے کپڑا اگھو کر ان سلاخوں کو پوچھ پوچھ کے صاف کر دیا، کیوں کہ گندگی نظر آرہی تھی، گندگی نظر آنے سے ٹینشن ہو رہا تھا، میں آپ لوگوں کو یہ سب باتیں اس لئے بتا رہا ہوں کہ جہاں تک ہو سکے آدمی کو کسی اور آدمی کا محتاج نہیں ہو جانا چاہیے، خود مکتفی ہونا چاہئے، اپنے کام ممکن حد تک خود کر لینا چاہئے، جیل میں کچھ لوگ بیمار بھی

تھے، تو ڈاکٹر کی سفارش سے ان کو فروٹ ملتا تھا، اتفاقاً میرا پڑوسی بیمار تھا، اس بیمار کی عادت بیڑی پینے کی تھی، وہ بیڑی کے لیے تڑپتا رہتا تھا، فروٹ سے اس کو کوئی مطلب نہیں تھا، وہ خوشامد کر کے فروٹ دوسروں کو بیچ کے ان پیسوں سے بیڑی خرید لیا کرتا تھا، ایک دن مجھ سے زبردستی کرنے لگا آپ فروٹ لے لیجئے، بیچنے خریدنے کے لیے جیل میں رقم نہیں ہوتی تھی، چھپے ہوئے ٹوکن ہوتے ہیں۔ ہم نے سوچا کہ ہم کو فروٹ کا تقاضا ہے اور اس کو ضرورت بیڑیوں کی ہے، تو ہم پیسے دے کر اس سے لے لیتے تھے، مگر مسئلہ یہ ہوا کہ کیلا تو کھالیں گے، سیب کیسے کھائیں گے؟ سیب کو کاٹنے کے لیے کوئی چھری چاہیے، وہاں کوئی میٹل اندر آ نہیں سکتا، کوئی چھری نہیں آ سکتی، تو میں نے سوچا کہ کیا کیا جائے؟ کاٹنے کے لئے دانت اتنے طاقتور نہیں ہیں اور چھری بھی نہیں ہے، ایک دن ایک قیدی نے عقیدت میں آئس کریم لا کر دیا، وہ آئس کریم جس میں لکڑی کی کھچی ہوتی ہے، آئس کریم کھالینے کے بعد میں نے لکڑی پھینک دی، پھر خیال ہوا کہ اس لکڑی سے کیا کوئی کام لیا جاسکتا ہے؟ اس سے کچھ کام لینا چاہیے، پھر اس کو اٹھا لیا، تھوڑی سی باریک ریتی لے کر اس کی ایک سائڈ کو رگڑ کے دھاردار بنا دیا، چلو کام ہو گیا، ماشاء اللہ، سیب کا ٹٹے کا آلہ بن گیا، کمرے میں لکڑی پڑی ہوگی تو جیلر بھی نہیں پوچھے گا، کوئی اور چیز ہوتی تو پوچھتا ہے کہ یہ کیسے آئی ہے؟ الحمد للہ! اللہ نے بہت سبق دیے، انسان محتاج نہیں ہے، اللہ تعالیٰ نے انسان کو ایسی صلاحیت عطا فرمائی ہے کہ وہ اپنی ہر ضرورت پوری کر سکتا ہے، ہر ضرورت کے لیے کوئی راستہ بنا سکتا ہے، بہر حال ہم اپنے گھر کے اندر اور باہر بھی اس کا اہتمام کر لیں کہ اپنے کام کا بوجھ دوسرے پر نہیں ڈالیں گے، تو دوسرے کو بھی ہم باسانی کہہ سکتے ہیں کہ آپ بھی اپنا کام وقت پر خود ہی کر لیا کیجئے۔ یہ باتیں اپنی تعریف کے لئے نہیں آپ لوگوں کی عبرت کے لئے بتا رہا ہوں۔

(۵۲) حقوق جوار کی اہمیت

ارشاد فرمایا:۔ جو لوگ احادیث شریفہ پڑھتے پڑھاتے ہیں ان کو اندازہ ہے کہ احادیث میں پڑوسیوں کے بارے میں کتنی ہدایات و تاکیدات آئی ہیں، حقوق جوار میں کوتاہی کے سلسلے میں جس قدر سخت وعیدیں آئی ہیں اُن کے ہوتے ہوئے کوئی بھی اس معاملے میں کسی قسم کا تساہل برت نہیں سکتا، ہاں! اگر علم ہی نہیں ہے، یا عمل کا جذبہ نہیں ہے تو پھر اس شخص کے بارے میں کچھ نہیں کہا جاسکتا۔

ارشاد السالکین

”خانقاہ سعیدیہ“ میں ہر شمسی مہینے کے دوسرے اتوار کو صبح ۹ بجے ناشب ۹ بجے اصلاحی مجلس منعقد ہوتی ہے، اس میں جنوبی ہند کی تمام ہی ریاستوں سے تقریباً تین سو سالکین شرکت کرتے ہیں، صبح ۱۰ تا ۱۲ بجے کی نشست میں شرکاء کے پوچھے گئے سوالات کے جواب مرشدی حضرت اقدس مولانا محمد عبدالقوی صاحب مدظلہ العالی خود دیتے ہیں، جو بہت ہی نافع ہوتے ہیں، علماء و عوام سب ہی اس کے قائل ہیں، اس لئے مولانا مفتی محمد احمد علی صاحب قاسمی زید فضلہ استاذ ادارہ ہذا و مجاز حضرت والا نے ان کو جمع کر کے قارئین کے فائدے کے لئے شائع کیا ہے۔ از مرتب

دعوت و تبلیغ کے کام میں لگنا

سوال (۸۰): میں امامت و تدریس کے ساتھ دعوت و تبلیغ کی محنت میں وقت نکالا کرتا تھا، مگر کچھ ماہ قبل دعوت کے ایک ساتھی نے دارالعلوم دیوبند کی برائی اور توہین کی، اس لیے اب میں اس میں وقت نہیں دے رہا ہوں، کیا میرا یہ عمل صحیح ہے؟ رہنمائی فرمائیں۔

جواب: ایک آدمی نے ایسا کیا ہے تو ضروری نہیں ہے کہ سب ایسا کرتے ہوں، کام کے سلسلے میں تو ہم کہتے ہیں کہ کام سے نفع ہو رہا ہے تو کرو، کسی کی بد اخلاقی کی وجہ سے کام مت چھوڑو؛ لیکن اس وقت جہاں تک ہمارا تجربہ ہے اب کہ کام سے نفع کم اور نقصان زیادہ ہو رہا ہے، اس دور میں یہ ہمارا شخصی موقف ہے، اور اس کی ہم نے بہت سے لوگوں سے تحقیق کر لی ہے، پورے ملک کے علماء کی ایک بڑی تعداد ایسی ہے جو اس معاملہ میں ہمارے ساتھ ہے، اس حوالے سے پوچھیں تو ہم کہیں گے کہ آپ جب عالم ہیں تو اس کے بجائے کسی اور دینی محنت میں لگ جاؤ، اپنی دنیا بناتے رہو، اور مکتب چلاؤ، بچوں کے ایمان کی حفاظت کرو، بستی میں امر بالمعروف اور نہی عن المنکر کا سلسلہ جاری رکھو؛ لیکن خاص اسی کام سے جڑے رہنا اپنا وقت ضائع کرنے کے علاوہ اور کچھ نہیں، باقی ہم کسی کو منع نہیں کرتے ہیں۔

حرمین شریفین میں عبادات سے محرومی کی وجہ

سوال (۸۱): گزشتہ ماہ عمرہ کے سفر پر جانا ہوا، جاتے وقت دل میں عبادت کرنے کا ایک جذبہ تھا، لیکن وہاں جانے کے بعد نمازوں میں لا پرواہی رہی، ساری نمازیں قضا کر دیں، باقی عبادات میں بھی لا پرواہی کرتا رہا، اس کی وجہ کیا ہو سکتی ہے؟ رہنمائی فرمائیں۔

جواب:- اس کی وجہ آپ کو اپنے آپ سے خود پوچھنا چاہیے: اس لیے کہ جب یہاں سے اچھے ارادے کر کے گئے تھے تو وہاں جا کر اچھے کاموں میں مشغول رہنا چاہیے تھا، آدمی ماحول سے متاثر ہوتا ہے؛ اور ماحول ہر جگہ دونوں قسم کے ہوتے ہیں؛ اچھے بھی برے بھی۔ یہ بات بھی ہے کہ آج کل حرمین شریفین میں لوگ لغو و لالیعنی کے کام بہت کرتے ہیں، اپنے آپ کو بے فکری سے نکالنے کے لیے ایسا ماحول اور ایسے ساتھی بنا لینا چاہیے جو فکر مند ہوں، کیوں کہ آج کل وہاں غافلین کی بھی بڑی تعداد ہے، آپ وجہ پوچھ رہے ہیں کہ کیا ہو سکتی ہے تو اس کی وجہ بس آپ کی لا پرواہی اور عدم احساس ہے۔

اعمال میں استقامت نہیں رہتی۔

سوال (۸۲): احقر کی بیماری یہ ہے کہ طاعات پر استقامت نہیں رہتی، برائے کرم علاج تجویز فرمائیں۔

جواب:- استقامت کے بھی ہم ہی مامور ہیں، حضور علیہ الصلوٰۃ والسلام نے ہمیں کو اس کا حکم دیا ہے؛ ایک صحابی نے عرض کیا: یا رسول اللہ! آپ ﷺ نے فرمایا: قل آمنت باللہ ثم استقم استقامت رہتی نہیں، ہم کو رکھنا پڑتا ہے، تو اس کے لئے ارادہ کو مضبوط کرنا، اس کے برخلاف تقاضے آجائیں تو مقابلہ کرنا کہ کسی بھی وجہ سے یہ عمل نہیں چھوٹے، بہر حال پابندی و استقامت کے لئے اپنا نظام العمل بنا کر بلا ضرورت شدیدہ کے اس کے خلاف نہ کریں۔

غیر اسلامی ماحول سے متاثر ہونا۔

سوال (۸۳): غیر اسلامی ماحول میں جانا ہوتا ہے تو احقر اس کے حوالے ہو جاتا ہے، یعنی ایمانی غیرت اور اسلامی حمیت نہیں رہتی ہے، علاج تجویز فرمائیں۔

جواب:- ماحول تو بے شک اثر انداز ہوتا ہے، اگر شرکت نہ کرنے سے کسی کی حق تلفی نہ ہوتی ہے تو اولاً تو ایسے ماحولوں میں جانا ہی نہیں چاہیے، اور اگر کسی ضرورت سے جانا ہی پڑے تو طے کر کے جاؤ کہ ہمیں ماحول سے متاثر نہیں ہونا ہے، اگر آدمی کسی چیز کو طے کر لیتا ہے تو اسی کا نام عزم ہے، اور جب عزم پختہ ہو تو اس پر عمل بآسانی ہو جاتا ہے۔

معمولات کا دار و مدار جی کے چاہنے اور نہ چاہنے پر نہ ہو۔

سوال (۸۴): پہلے ذکر اللہ کا بھرپور اہتمام رہتا تھا، اور روزانہ دو پاروں کی تلاوت بھی کرتا تھا، گزشتہ دو ہفتوں سے تلاوت کو جی بالکل نہیں چاہتا، پریشان ہوں، رہبری کا طالب ہوں۔

جواب :- اپنے معمولات کو جی کے چاہنے نہ چاہنے پر ڈیپینڈ نہ رکھو، معمول کا وقت ہے تو معمول کو پورا کر لیا کرو، اب اگر جی چاہتا ہے تو آسانی سے ہو جائے گا، اور اگر جی نہیں چاہ رہا ہے تو تھوڑا مشکل ہوگا، گرانی ہوگی تو ہونے دو، مگر طے کر دو کہ معمول تو ہو کے رہے گا، اور جس عبادت میں جی لگا ہے وہ عبادت بھی قبول ہوگی، اور جس عبادت میں جی نہیں لگا ہے وہ عبادت نہ صرف قبول ہوگی؛ بلکہ دو گنا اجر کا سبب ہوگی، اصل میں کبھی طبیعت میں انقباض ہوتا ہے، کبھی بشارت ہوتی ہے، اس وجہ سے ایسی کیفیت ہو جاتی ہے، یہ مان کے چلنا چاہئے کہ مواجید و کیفیات مطلوب نہیں ہیں کام اور کام کی پابندی مطلوب ہے۔

وساوس کے ہجوم کے باوجود معمولات کا اہتمام

سوال (۸۵): معمولات کا اہتمام ہو رہا ہے؛ لیکن وساوس بہت زیادہ ہو رہے ہیں، اس سے کیسے بچا جا سکتا ہے؟ راہنمائی فرمائیں۔

جواب: بچنے کی ضرورت کیوں پیش آئی؟ کیا وساوس کے باوجود بھی معمولات پورے نہیں ہو گئے؟ کیا وساوس کے ساتھ عبادات قبول نہیں ہوتیں؟ اگر قبول نہ ہوتیں تو اس کی فکر کی ضرورت تھی، جب وساوس کے باوجود تلاوت، ذکر اللہ اور ساری عبادتیں قبول ہوتی ہیں تو پھر اب وساوس کی فکر ہی کیا ہے؟ اس کی فکر عبث ہے، وساوس نہ آنے کا ارادہ چھوڑ دینا ہی وساوس کا علاج ہے، اگر وساوس آتے ہیں تو اُن کے ساتھ ہی عبادت کرتے رہو۔

حاسدوں کے حسد سے غم ہونا

سوال (۸۶): حاسدین کی غیبتوں اور تکلیفوں سے پریشان ہوں، جو باتیں کسی طرح مجھ تک پہنچ جاتی ہیں، غیبت کے اپنے تک پہنچنے کے بہت سے راستے بند کیا ہوں؛ پھر بھی پہنچ جاتی ہیں، اس کا علاج تجویز فرمائیں۔

جواب: لوگوں کو کچھ بھی کرنے دو، اس سے کیا تکلیف ہے؟ اس سے کون بچا؟ حسد ہمارے ہاتھ میں نہیں ہے، حاسد ہمارے قبضے میں نہیں ہے، اس لیے اس کے پیچھے پڑنے کا کوئی فائدہ نہیں؛ البتہ حاسد پر رحم کھانے، اور دعائے خیر کرتے رہنے کی ضرورت ہے کہ وہ بیچارہ خواہ مخواہ اللہ تعالیٰ کے فیصلوں سے ٹکمر لے کر اپنی دنیا و آخرت غارت کر رہا ہے۔

آپ کے شرعی مسائل

از: مفتی محمد ندیم الدین قاسمی *

پنج تن کا عقیدہ رکھنا

سوال: پنج تن کا عقیدہ کیا ہے؟ اور اس کا اعتقاد رکھنا درست ہے یا نہیں؟ اگر کوئی شخص ایسا عقیدہ نہ رکھے تو اس کے بارے میں کیا حکم ہے؟

جواب: روافض (شیعہ اثنا عشریہ) پنج تن پاک سے نبی اکرم ﷺ، حضرت علی کرم اللہ وجہہ، حضرت سیدہ فاطمہ رضی اللہ تعالیٰ عنہا اور حضرت حسنین رضی اللہ تعالیٰ عنہما کی ذات مراد لیتے ہیں، اور ان مقدس حضرات کے بارے میں گمراہ کن عقائد رکھتے ہیں، مثلاً یہ کہ مشکل اور پریشانی کے وقت حضرت علی کرم اللہ وجہہ اور دیگر اہل بیت کے نام پر مدد کے لیے پکارنا اور ان کو مشکل کشا سمجھنا وغیرہ، اور محبت اہل بیت کی آڑ میں دیگر صحابہ کرام رضی اللہ عنہم سے بے تعلقی ظاہر کرنا وغیرہ۔ تو ان وجوہات کی وجہ سے پنج تن پاک کا عقیدہ سراسر گمراہ کن اور کھلی ہوئی ضلالت ہے اور روافض کا اہم شعار ہے، کسی مؤمن کے لیے ایسا عقیدہ رکھنے کی ہرگز اجازت نہیں۔

(نخبۃ المسائل، ۱/ ۵۷)

موبائل کی فحش فلموں والی میموری میں قرآن ڈاؤن لوڈ کرنا

سوال: ملبی میڈیا فون میں اگر فحش مواد میموری میں محفوظ ہو تو اسی موبائل میں قرآن کریم، ڈاؤن لوڈ کرنا یا دیگر دینی کتابیں محفوظ کر کے فائدہ اٹھانا کیسا ہے؟

جواب: ایسے موبائل میں قرآن کریم یا دینی کتابیں رکھنا ممنوع نہیں ہے؛ اگرچہ اس کی میموری میں فواحش و محرمات بھی موجود ہوں؛ اس لئے کہ موبائل کے اندرونی نظام کے اعتبار سے میموری میں محفوظ مواد، خلط ملط نہیں ہوتا۔ بریں بنایا نہیں کہا جائے گا کہ قرآن کریم کے ساتھ حقیقتاً فحش چیزیں خلط ملط ہو گئی ہیں؛ البتہ عرفاً یہ بات یقیناً ادب کے خلاف اور قرآن کریم کی حرمت و عظمت کے منافی ہے کہ جس آلے سے قرآن پڑھا اور سنا

جائے، اُسی آلے کو محرمات میں استعمال کیا جائے؛ اس لئے اس سے احتراز کرنا اور موبائل کو ہر طرح کے محرمات سے خالی کر دینا ہر مسلمان کے لئے لازم ہے۔ (نخبۃ المسائل، ۱/۱۰۷)

مَنْ زَارَ الْعُلَمَاءَ فَقَدْ زَارَنِي اِلٰی تَحْقِیْقِ

سوال: درج ذیل روایت کی تحقیق مطلوب ہے: ”مَنْ زَارَ الْعُلَمَاءَ فَقَدْ زَارَنِي وَمَنْ صَافَحَ الْعُلَمَاءَ فَقَدْ صَافَحَنِي“ (جس نے علماء کی زیارت کی، تو اس نے میری زیارت کی، اور جس نے علماء سے مصافحہ کیا تو اس نے مجھ سے مصافحہ کیا) یہ حدیث ثابت ہے یا نہیں؟

جواب: مذکورہ روایت سنداً موضوع ہے، ملا علی قاری علیہ الرحمۃ نے موضوعات کبریٰ میں لکھا ہے کہ اس کی سند میں حفص نامی راوی کذاب ہے۔ نیز دیگر کتابوں میں بھی اس روایت کے موضوع ہونے کی صراحت ہے؛ لہذا اس روایت کا بیان کرنا جائز نہیں ہے۔ (نخبۃ المسائل، ۱/۱۳۰)

مَنْ زَنَىٰ زُنًی بِأَهْلِهِ اِلٰی تَحْقِیْقِ

سوال: ہم نے بہت سے بیانات میں یہ بات سنی ہے کہ نبی کریم ﷺ نے فرمایا ہے کہ: جو شخص زنا میں مبتلا ہوگا اس کے بدلے میں اس کے گھر کی کسی خاتون کے ساتھ بھی عمل بد ضرور پیش آئے گا، اور اس بات کو لوگ بڑے زور و شور سے بیان کرتے ہیں۔ تو سوال یہ ہے کہ اس روایت کی حقیقت کیا ہے؟ اور اس کو بیان کرنا درست ہے یا نہیں؟ نیز یہ بھی بتایا جائے کہ مجمع عام میں موضوع وضع حدیث مطلقاً بیان کرنے کا شرعاً کیا حکم ہے؟

جواب: مَنْ زَنَىٰ زُنًی بِأَهْلِهِ (یعنی جو شخص زنا کرے تو اس کے بدلے میں اس کی رشتہ دار خواتین کے ساتھ بدکاری کی جائے گی) اس جیسے مضامین کی سبھی روایات روایتاً و درایتاً ہر اعتبار سے منسکر اور موضوع ہیں؛ کیوں کہ ان کی کوئی بھی سند کذاب یا مجہول راویوں سے خالی نہیں۔ نیز یہ قانون شریعت لَا تَزِرُ وَازِرَةٌ وِزْرَ أُخْرٰی (یعنی کسی جرم کا مواخذہ مجرم کے علاوہ سے نہیں کیا جائے گا) کے بھی صراحتاً خلاف ہے۔ اس لئے ایسی من گھڑت روایتوں کو بیان کرنا کسی بھی شخص کے لئے جائز نہیں ہے، ان کے بجائے صحیح روایات ہی بیان کرنی چاہئے۔ البتہ ضعیف روایات جو موضوع کے درجے تک نہ پہنچی ہوں انہیں ترغیب و ترہیب کے طور پر بیان کرنے کی گنجائش ہے۔ (نخبۃ المسائل، ۱/۱۳۱)

